

# સિંહ પ્રાંતની ભૂગોળ

કર્તા  
ગોકળદાસ કુબેરદાસ મહેતા



પ્રકાશક  
ચંદુલાલ મણિલાલ પૌરિજ

અધ્યક્ષતા બુક ડીપો : : અમદાવાદ.

આવૃત્તિ

૧ અલ્લાહીન અને દેવતાઈ દીવો

૨ આળવીર

૬-૮-૦

ચંદ્રલાલ મણિલાલ પરિખ

અવધાન બુક ડીપો.

રાંચીરોડ : આલાહનુમાન : અમદાવાદ.

મુદ્રણસ્થાન : ભાગ્યેશ્વર નં. પ્રી. પ્રેસ.

મુદ્રક : શ્રી રમણીકરાય જેઠાલાલ દવે

ખાડીઆ : અમદાવાદ.

# ગુજરાત વિદ્યાપીઠ ગ્રંથાલય

[ ગુજરાતી કૉપીરાયિટ વિભાગ ],

અનુક્રમાંક ૧૫૭૯૭ વર્ગીક

પુસ્તકનું નામ ગુજરાત પ્રાંતની ભૂગોળ

વિષય મં ૪૫૨ : ૯૪૪ : ૩ - ૨૩૪૧ -

મુંબઈ ઇલાકાના કુળવણીખાતાએ પાઠ્ય પુસ્તક તરીકે મંજૂર કરેલી.

સરળ

# ગુજરાત પ્રાંતની ભૂગોળ

કર્તા.

ગોકળદાસ કુબેરદાસ મહેતા.

લેડમાસ્ટર મ્યુન્સિપલ—અમદાવાદ.

સંવત ૧૯૮૭

પ્રકાશક

ચંદુલાલ મણિલાલ પરિખ

રીચીરોડ—અમદાવાદ.



## એનુક્રમણિકા

વિષય	પાનું	વિષય	પાનું
ગુજરાત પ્રાંત	૧	રાજ્ય વ્યવસ્થા	૧૮
સામાન્ય વર્ણન	૧	ભૂગોળની વ્યાખ્યાઓ	૨૧
ઇતિહાસ	૨	અમદાવાદ જિલ્લો	૨૩
સીમા	૩	ઉત્તર દસક્રોઇ તાલુકો	૨૭
ભૂરચના	૩	દક્ષિણ દસક્રોઇ તાલુકો	૨૯
કુદરતી વિભાગ	૪	પ્રાંતીજ તાલુકો	૩૦
રાજકીય વિભાગ	૫	વીરમગામ તાલુકો	૩૧
પવતો	૭	ધોળકા તાલુકો	૩૨
નદીઓ	૯	ધંધુકા તાલુકો	૩૩
કિનારો	૧૦	સાણુંદ મહાલ	૩૩
હવાપાણી	૧૧	મોડાસા મહાલ	૩૪
વરસાદ	૧૧	ધોધા મહાલ	૩૪
વનસ્પતિ	૧૨	ખેડા જિલ્લો	૩૪
ખેતીની પેદાશ	૧૨	પંચમહાલ જિલ્લો	૩૮
ખનીજ	૧૩	ભરૂચ જિલ્લો	૪૩
જનાવરો	૧૪	સુરત જિલ્લો	૪૬
ઉદ્યોગ ધંધો	૧૪	થાણા જિલ્લો	૫૧
નિકાશ	૧૫	દેશી રાજ્યો	૫૩
આયાત	૧૫	મહીકાંઠા એજન્સિ	૫૩
વ્યવહારનાં સાધન	૧૫	રેવાકાંઠા એજન્સિ	૫૫
વસ્તી	૧૭	સુરત એજન્સિ	૫૭
ભાષા	૧૭	ખંભાત સંસ્થાન	૫૮
ધર્મ	૧૮	જવાર સંસ્થાન	૫૯

વિષય	પાનું	વિષય	પાનું
વાઈસરૌયના તાબાનાં		કાઠિઆવાડ	૬૭
દેશી રાજ્યો	૬૦	ઝાલાવાડ પ્રાંત	૭૦
વડોદરા રાજ્ય	૬૦	ગોહીલવાડ પ્રાંત	૭૧
કડી પ્રાંત	૬૧	હાલાર પ્રાંત	૭૨
વડોદરા પ્રાંત	૬૩	સોરઠ પ્રાંત	૭૩
નવસારી પ્રાંત	૬૪	પાલણપુર એજન્સિ	૭૪
અમરેલી પ્રાંત	૬૫	કચ્છ	૭૫
પશ્ચિમ હિન્દ એજન્સિ	૬૬	દેવતંત્ર મુલક	૭૬

## પ્રસ્તાવના

બીજા ધોરણમાં બાળકોને ભૂગોળનું સ્થૂળજ્ઞાન આપવાની શરૂઆત થાય છે. તે ધોરણમાં વિદ્યાર્થી પોતાના વતન તથા તાલુકાનું જ્ઞાન મેળવે છે.

ધોરણ ઉગ્મના અભ્યાસક્રમમાં જિલ્લાના વિશેષજ્ઞાન સાથે ગુજરાતનું સામાન્ય જ્ઞાન પણ વિદ્યાર્થીઓને મેળવવાનું હોય છે. ભૂગોળ અને ઇતિહાસને ગાદો સંબંધ છે, તેથી ભૂગોળનું જ્ઞાન આપવામાં છાત્રોને રસ ઉત્પન્ન થાય, તેવી રીતે ઇતિહાસનો સંબંધ જોડીને જો તે વિષય શિખવવામાં આવે તો વિદ્યાર્થીને તે વધારે ઉપયોગી થઈ પડે છે.

શાળાઓમાં ચાલતી ગોખણપટ્ટી કેટલેક અંશે નાબુદ કરવા અને વિદ્યાર્થીઓને આ વિષયમાં રસ ઉત્પન્ન થાય તેમ કરવા મેં ખતતો પ્રયત્ન કર્યો છે. બાળકો પોતાની જાતે ભૂગોળનું આ નાનું પુસ્તક વાંચી સમજતા થાય તે હેતુ કેટલે દરજ્જે પાર પડ્યો છે, તે તો મારા વિદ્યાર્થીઅન્યુઓ અને શિક્ષક ભાઈઓના અભિપ્રાય ઉપર સોંપું છું.

પાંચ વર્ષ પછી આ પુસ્તકની સુધારાવધારા સાથેની ત્રીજી આવૃત્તિ બહાર પાડવાનો પ્રસંગ પ્રાપ્ત થાય છે, તેનો યશ અમદાવાદ મ્યુનિસિપલ સ્કૂલબોર્ડના એ. એ. સાહેબ શ્રીયુત પ્રાણુલાલ કીર-પારામ દેશાઈને તથા નામદાર સ્કૂલબોર્ડને ઘટે છે. તેઓએ મારા આ પુસ્તકને પોતાના તાબાની શાળાઓના ધોરણ ઉગ્મ માટે પાઠ્ય પુસ્તક તરીકે મંજૂર કરી મને ઉપકૃત કર્યો છે.

અંતમાં આ પુસ્તક તેમજ મુખ્ય ઇલાકો પોતાની શાળામાં ચલાવવા માટે અમદાવાદ મ્યુ. શાળાઓના મારા શિક્ષકઅન્યુઓને તેમજ આ પુસ્તકની પ્રસિદ્ધિ માટે ભાઈ ચંદુલાલ મણિલાલ પરિખ ને એક વાર ફરીથી આભાર માની અંત વિરમું છું.

જળણવતાં આનંદ થાય છે કે મુખ્ય ઇલાકોના પ્રજાવણીખાતાએ આ પુસ્તકને પાઠ્ય પુસ્તક તરીકે ચલાવવા મંજૂર કર્યું છે.

આવણુ સુદ ૧૧  
પાવત્રા એકાદશી  
સંવત ૧૯૮૫  
હાળનીપોળ  
અમદાવાદ.



ગોકળદાસ કુબેરદાસ મહેતા





સરળ

# ગુજરાતપ્રાંતની ભૂગોળ.

સામાન્ય વર્ણન.

છોકરાઓ, તમે ખીજ ચોપડીમાં તમારા ગામ તથા તાલુકાની ભૂગોળ શીખ્યા. હવે તમારે તમારા જિલ્લા અને પ્રાંતની ભૂગોળ શીખવાની છે.

તમારા તાલુકાની આસપાસ ખીજ પશુ તાલુકાઓ છે. આવા પાંચસાત તાલુકા ભેગા મળવાથી જિલ્લો બને છે. આપણા શહેરનું નામ અમદાવાદ અને તાલુકાનું નામ દસક્રોઈ છે. દસક્રોઈ તાલુકો અમદાવાદ જિલ્લામાં આવેલો છે. જિલ્લાના મુખ્ય અમલદારને કલેક્ટર કહે છે તે જિલ્લાના મુખ્ય ગામમાં રહે છે. આપણા જિલ્લાના કલેક્ટર સાહેબ અમદાવાદમાં રહે છે. કલેક્ટરના હાથ નીચે દરેક તાલુકા દીઠ એકેક મામલતદાર હોય છે.

આપણે પાછળ જોયું કે ઘણાં ગામ ભેગાં મળવાથી તાલુકો બને છે, અને પાંચ સાત તાલુકા મળી જિલ્લો થાય છે. જિલ્લાઓનો પ્રાંતમાં સમાવેશ થાય છે.

એકજ ભાષા બોલનારા અને સરખા પહેરવેશ તથા રીતરિવાજવાળા લોકો જેમાં વસે છે, તેને પ્રાંત કહે છે.

આપણા પ્રાંતનું નામ ગુજરાતપ્રાંત છે. આપણે જે ભાષા બોલીએ છીએ તે ગુજરાતી ભાષા કહેવાય છે. તમારે ભણવાનાં પુસ્તકો જે ભાષામાં લખેલાં છે, તે ભાષા પણ ગુજરાતી કહેવાય છે. અસલ આ સ્થળે ભટ્ટાર્ક ગુર્જર નામનો સરકાર થઈ ગયો, તેના નામ પરથી આપણા પ્રાંતનું નામ ગુર્જરરદ્ધ અને છેવટે ગુજરાત પડ્યું છે. ગુજરાતમાં વસનારા હિંદુ, પારસી, મુસલમાનો વગેરે સઘળા લોકો જેઓ ગુજરાતી ભાષા બોલનારા છે, તેઓ ગુજરાતી કહેવાય છે.

### ઇતિહાસ

હાલમાં ગુજરાતમાં અંગ્રેજ સરકારનું રાજ્ય છે. તેઓ પરદેશી પ્રજા છે. તેમનો દેશ અહીંથી ૫૦૦૦ માઈલ દૂર છે. આપણા રાજા મહારાજા પાંચમા જ્યોર્જ છે. તેઓ વિલાયતમાં આવેલા લંડન શહેરમાં રહે છે. રાજા તરફથી તેમના અધિકારીઓ આવી અહીં રાજ્ય ચલાવે છે. ગુજરાતમાં અંગ્રેજી રાજ્ય સ્થાપન થયે ક્રિસ્ત ૧૧૦ વર્ષ થયાં છે. ત્યાર પહેલાં ગુજરાતમાં મરાઠાઓનું રાજ્ય હતું. તે રાજ્યની એક શાખા હાલ પણ વડોદરામાં રાજ્ય કરે છે.

મરાઠા પહેલાં ગુજરાતમાં મુસલમાનોનું રાજ્ય હતું. અમદાવાદ શહેર વસાવનાર અહમદશાહ અને તેનો પૌત્ર મહમદ બેગડો એ બે પ્રખ્યાત મુસલમાન રાજાઓ થઈ ગયા છે.

અહમદશાહ એ ગુજરાતનો સ્વતંત્ર પાદશાહ હતો. તેની પહેલાં ગુજરાત ઉપર દિલ્હીના મુસલમાન રાજાઓના સુબા આવી રાજ્ય કરતા હતા. ઇ. સ. ૧૩૦૪માં દિલ્હીના

અલાઉદ્દીન ખાદશાહે ગુજરાતના છેલ્લા રજપુત રાજા કરણ સેલા પાસેથી ગુજરાત જીતી લેઈ સુબા મોકલવા શરૂ કર્યો હતા. તે પહેલાં ગુજરાતમાં રજપુત રાજાઓનું રાજ્ય હતું. રજપુતોમાં ઘણા વંશના પ્રખ્યાત રાજાઓ થઈ ગયા છે. તેમાં વનરાજ, મૂળરાજ અને સિદ્ધરાજનાં નામ ઘણાં જાણીતાં છે. રજપુતોમાં સૌથી જુનામાં જુનું રાજ્ય દારકાનું હતું, અને તેમાં કૃષ્ણ અને બળદેવ નામના રાજાઓ રાજ્ય કરતા હતા.

હજી પણ ગુજરાતમાં કેટલાંક દેશી રાજ્યો છે. એ દેશીરાજ્યોનો પણ ગુજરાતપ્રાંતમાં સમાવેશ થાય છે.

**સીમા**—છાકરાંઓ, તમે ગુજરાતપ્રાંતના નકશા તરફ જોશો તો જણાશે કે તેની ઉત્તરે કચ્છનું રણ, મારવાડ અને અરવલ્લી પર્વતનો કેટલોક ભાગ આવેલો છે. દક્ષિણે મહારાષ્ટ્ર અને અરબીસમુદ્ર આવેલા છે. પૂર્વે માળવા અને ખાનદેશ તથા પશ્ચિમે અરબીસમુદ્ર અને કચ્છનો અખાત આવેલો છે. ગુજરાતપ્રાંતની ઉત્તરદક્ષિણ લંબાઈ ૩૨૦ માઈલ અને પૂર્વ પશ્ચિમ પહોળાઈ ૩૬૦ માઈલની ગણાય છે.

**ભૂરચના**—ભૂ+રચના=જમીનની ગોઠવણ. ગુજરાતપ્રાંતની પશ્ચિમે અને દક્ષિણે અરબીસમુદ્ર આવેલો છે. કચ્છ અને ખંભાત આગળ એ કાંઠો અંદર જવાથી ત્યાં આગળ અખાત બને છે, અને તેથી ત્યાં વહાણો જઈ શકે છે. કાઠિઆવાડનો કિનારો સાધારણ ખાંચાખુંચી વાળો હોવાથી ત્યાં કેટલાંક બંદરો આવેલાં છે. ખંભાત, ભરૂચ અને સુરત

એ પહેલાંના વખતનાં નામીયાં બંદરો હતાં. કાઠિઆવાડનો મધ્યભાગ ડુંગરાવાળો છે. ગુજરાતપ્રાંતનો મધ્યભાગ સપાટ છે, અને ત્યાંની જમીન ફળદ્રુપ હોવાથી ખેતી સારી થાય છે. ઉત્તર અને પૂર્વ તરફનો ઘણો ખરો ભાગ પહાડી હોવાથી ત્યાં જંગલો આવેલાં છે.

**કુદરતી વિભાગ**—કુદરત એટલે પરમેશ્વર. ગુજરાત-પ્રાંતના નકશા તરફ જોતાં તમને જણાશે કે ગુજરાતના બાણે એની મેળેજ ત્રણ ભાગો જુદા પડી ગયા ન હોય તેવા દેખાય છે. આ વિભાગો-૧ કચ્છ, ૨ કાઠિઆવાડ દ્વીપ-કદપ, ૩ શુદ્ધ ગુજરાત-છે. તેને આપણે કુદરતી વિભાગ કહીએ તો આવે.

ગુજરાતપ્રાંતના નકશામાં જોશો, તો મુખ્ય બે રંગો દીઠામાં આવશે. લાલ અને પીળો. લાલ રંગ અંગ્રેજ સરકારની અને પીળો રંગ દેશી રાજ્યોની હદ બતાવે છે.

ગુજરાતપ્રાંતમાં નીચેના જિલ્લાઓ અંગ્રેજ સરકારને તાબે છે.

૧ અમદાવાદ, ૨ ખેડા, ૩ ભરૂચ, ૪ સુરત, ૫ પાંચમહાલ.

દેશી રાજ્યો-૧ મહિકાંઠા એજન્સિ, ૨ રેવાકાંઠા એજન્સિ, ૩ સુરત એજન્સિ, ૪ કચ્છ, કાઠિઆવાડ અને પાલણપુર એજન્સિનાં બનેલાં પશ્ચિમહિંદનાં દેશી રાજ્યો, ૫ વડોદરા રાજ્ય, ૬ ખંભાત સંસ્થાન.

પાછળ કહ્યું તેમ જિલ્લાઓનો કારભાર કલેક્ટરો કરે છે. દેશી રાજ્યોનો કારભાર ત્યાંના રાજાઓ કરે છે, પરંતુ

---

\* નકશામાં ઘણા જુદા જુદા રંગો છે, તે જિલ્લા વગેરેની હદ દર્શાવે છે, તે શિક્ષકે સમજાવવું.

તેમના કામ ઉપર અંગ્રેજ સરકાર તરફથી મૂકેલો અમલદાર પૂરતી દેખરેખ રાખે છે. દેશી રાજા તે અમલદારની સલાહ સિવાય ભાગ્યેજ કોઈ કામ કરી શકે છે.

દેશીરાજ્ય નાનું કે મોટું હોય, તેના પ્રમાણમાં ત્યાં અંગ્રેજ સરકારનો અમલદાર રહે છે. નાનાં નાનાં દેશીરાજ્યોના સમૂહને એજન્ટ્સ કહે છે, અને ત્યાં રહેતા અંગ્રેજ અમલદારને પોલિટિકલ એજન્ટ કહે છે. મોટા દરજ્જાનાં રાજ્યોમાં રહેતા અમલદારને રેસિડેન્ટ કે એજન્ટ ટુ ધ ગવર્નર જનરલ કહે છે.

ઉપર કહેલી મહીકાંઠા અને રેવાકાંઠા એજન્ટ્સોમાં પોલિટિકલ એજન્ટ રહે છે. વડોદરા રાજ્યમાં રેસિડેન્ટ અને પશ્ચિમહિંદનાં દેશીરાજ્યોમાં એજન્ટ ટુ ધ ગવર્નર જનરલ રહે છે.

જે દેશીરાજ્યો તદ્દન નાનાં છે, તેની ઉપર જુદા અમલદાર નહિ રાખતાં એજન્ટ્સની પાસેના જિલ્લાના કલેક્ટરને તેનો કારભાર સોંપેલો હોય છે. જેમકે સુરત એજન્ટ્સ પર સુરત જિલ્લાનો કલેક્ટર અને અંલાતસંસ્થાન ઉપર ખેડા જિલ્લાનો કલેક્ટર દેખરેખ રાખે છે.

**રાજકીય વિભાગ**—રાજ્યની સગવડ માટે જે વિભાગ પાડવામાં આવે છે, તેને રાજકીય વિભાગ કહે છે. રાજકીય વિભાગ પાડતાં ગુજરાતના ઉપર કહેલા કુદરતી વિભાગમાંથી કચ્છ, કાઠિયાવાડ અને પાલણપુર એજન્ટ્સનાં અનેલાં નવાં પશ્ચિમહિંદ એજન્ટ્સનાં રાજ્યો તથા વડોદરાનું રાજ્ય કાઠી લેઈ દક્ષિણમાં આવેલો થાણા જિલ્લો તથા જવાર

સંસ્થાન ગુજરાતના ખીજા જિલ્લાઓ સાથે ગણી લેવામાં આવે છે, અને તે બધાને ઉત્તરવિભાગ નામ આપવામાં આવ્યું છે.

આ વિભાગના ઉપરી કમિશનર છે, તે અમદાવાદમાં રહે છે. જિલ્લાઓના કલેક્ટરોના ઉપરી આ કમિશનર સાહેબ છે.

આ પ્રમાણે ઉત્તર વિભાગના રાજકીય વિભાગ નીચે પ્રમાણે છે.

૧ ખાલસા મુલક

૨ દેશીરાજ્યો

( અંગ્રેજી રાજ્ય )

જિલ્લાઓ

૧ અમદાવાદ

૧ મહીકાંઠા એજન્સિ

૨ ખેડા

૨ રેવાકાંઠા એજન્સિ

૩ ભરૂચ

૩ સુરત એજન્સિ

૪ સુરત

૪ ખંભાત સંસ્થાન

૫ પંચમહાલ

૫ જ્યાર સંસ્થાન

૬ થાણા

ઉપર કહેલાં દેશીરાજ્યો કમિશનરની દેખરેખ હેઠળ છે, અને પશ્ચિમ હિંદનાં રાજ્યો તથા વડોદરા રાજ્ય હિંદુસ્તાનના ઉપરી વાઈસરૉય સાહેબની સત્તા નીચે છે.

સ્વતંત્રરાજ્યો—અંગ્રેજ સરકારના અને દેશીરાજ્યોના મુલક સિવાય ઉત્તર વિભાગમાં દ્વીવ અને દમણ પોર્ટુગીઝ પ્રજાનાં રાજ્યો છે. ગુજરાતના દેશીરાજ્યો પાછળ કહ્યું તેમ પરતંત્ર છે. તેમને અંગ્રેજ સરકારને દર વરસે નક્કી કરેલા રૂપીઆ ખંડણી રૂપે આપવા પડે છે; પણ પોર્ટુગલ પ્રજાને કંઈપણ આપવું પડતું નથી, તેથી તે સ્વતંત્ર રાજ્યો કહેવાય છે.

પર્વતો—પર્વત કોને કહે છે તે આપણે પાછળ નોંધું. પર્વતમાંથી નાની એટી નદીઓ નીકળે છે. તે સિવાય પર્વતમાંથી જુદી જુદી જાતના પથ્થરો અને કેટલીક ધાતુઓ પણ નીકળે છે. વળી પર્વત ઉપર ઈમારતી તથા ભૂજનાનાં લોકડાં પણ થાય છે. જે પર્વત પર ઝાડ હોવા નથી, તે બોડા કહેવાય છે. પર્વતની ટોચને શિખર અને નીચેના ભાગને તળેટી કહે છે. પર્વતોની ટોચ ઉપર ઉચ્ચાણને લીધે હવા ઠંડી હોય છે, તેથી ઘણા લોકો ઉનાળામાં ત્યાં હવા ખાવા જાય છે. વળી પર્વતની ટોચે દેવદેવીઓનાં મંદિરો હોવાથી કેટલાક લોકો જત્રા કરવા પણ જાય છે.

આખું—ગુજરાતની ઉત્તરે આવેલો છે. તેની ઉચ્ચાઈ ૫૬૦૦ ફુટ છે. આખા ગુજરાતમાં તે મોટો હોવાથી તેને ગિરિરાજ એટલે પર્વતોનો રાજા પણ કહે છે. તેના ઉપર કેટલાક દેશીરાજાઓ તથા શ્રીમંતોના બંગલાઓ છે. ગુજરાત અને તેની આસપાસના લોકો તથા કમિશનર સાહેબ ઉનાળામાં ત્યાં હવા ખાવા જાય છે. ‘દેલવાડાનાં દહેરાં’ નામે ઓળખાતાં જન લોકોનાં સુંદર દહેરાં તથા નખી તળાવ, અર્ધુદાદેવી વગેરે આ શિખર પર આવેલાં છે. દેલવાડાનાં દહેરાંનું કોતરણી કામ ઘણું જ સુંદર છે. એ દહેરાં ગુજરાતના રાજા પહેલા લીમદેવના પ્રધાન વિમળશાહે તથા ધોળકાન્ય રાણા વીરધવજના પ્રધાન વસ્તુયાળ તથા તેજયાળ નામના બે ભાઈઓએ બંધાવ્યાં હતાં.

આરામુર—ગુજરાતની ઈશાન સરહદ પર આવેલો છે. ત્યાં આમુરોડ ફોર્શનથી જવાય છે. પ્રખ્યાત અંખાલ-વાનીનું દહેરું તેના ઉપર આવેલું હોવાથી ઘણા લોકો ત્યાં

જાત્રાએ જાય છે. અહીં ગંખર પર્વત તથા પાસે આવેલાં કુંભારીઆનાં દહેરાં જેવાં જેવાં છે. આ પર્વતમાંથી આરસ-પહાણુ નામના સફેદ પથ્થર નીકળે છે.

**પાવાગઢ—**પંચમહાલ જિલ્લામાં આવેલો છે. તેની ઉંચાઈ ૨૫૦૦ ફુટ છે. તેના ઉપર રાત દિવસ પુષ્કળ પવન વાયા કરે છે, તેથી તેને કેટલાક પવનગઢ પણ કહે છે. તેની ઉપર કાળકા માતાનું દહેરું છે. પર્વત પરના કિલ્લા, જુના કોઠરો તથા આપસા ઝવેરીનો મહેલ વગેરે જેવાં જેવાં છે. આ પર્વતમાંથી લોહું અને મેંગેનીઝ ધાતુ નીકળે છે.

**રાજપીપળા—**રેવાકાંઠા એજન્સિમાં સહ્યાદ્રિ પર્વતની શાખા છે, તેના ઉપર જંગલો હોવાથી સાગ, વાંસ, ઇમારતી લાકડાં, મધ, લાખ વગેરે થાય છે. અહીંથી અકીકના પથ્થર નીકળે છે, અને તે સાફ થવા ખંભાત જાય છે. આ ડુંગરોમાં વાઘ, ચિત્તા વિગેરે હિંસક પ્રાણીઓ દીઠામાં આવે છે.

**ગીરનાર—**કાઠિઆવાડમાં મોટામાં મોટો પર્વત જુનાગઢ પાસે આવેલો છે. તેની તળેટીમાં મહાન અશોક રાજાએ કોતરાવેલો પ્રખ્યાત શિલાલેખ છે. અહીં જૈન તથા હિંદુધર્મનાં દહેરાં આવેલાં છે.

**ગીર—**આ પર્વત પણ કાઠિઆવાડમાં આવેલો છે. તેની પાડોશમાં મોટું જંગલ આવેલું છે. તે ગીરનું જંગલ કહેવાય છે. આ જંગલમાં સિંહ જેવામાં આવે છે. હિંદુસ્તાનમાં ખીજ કોઈ પણ સ્થળે સિંહ થતા નથી.

**શત્રુંજય કે શેત્રુંજે—**પાલીતાણા પાસે ૨૫૦૦ ફુટ ઉંચો છે. તેના ઉપર જૈન લોકોનાં પુષ્કળ દહેરાં આવેલાં



હોવાથી તેમનું જાત્રાનું મોટું ધામ છે. જેનો તેને સિદ્ધાચળ કહે છે. અહીંનાં દહેરામાં વસ્તુપાળ અને તેજપાળે ખંધા-વેલાં દહેરાં ખાસ જોવા જેવાં છે.

ખડા—આ પર્વતનો આકાર ખરડા ( વાંસા ) જેવો હોવાથી તેને ખડા કહે છે. તેમાંથી લોખંડ નીકળે છે. પર્વત ઉપર વાંસનાં ઝાડ પુષ્કળ જોવા છે.

### નદીઓ.

નર્મદા—( ૭૬૦ માઇલ ) વિંધ્યાચળ પર્વતમાંથી નીકળી રાજપીપળા અને ભરૂચ જિલ્લામાં વહી ખંભાતના અખાતને મળે છે. ગુજરાતમાં આ મોટામાં મોટી નદી છે. આ નદીનું ખીણું નામ રૈવાળ છે. તે ખડુ ચવિત્ર મનાય છે. તેના ઉપર ભરૂચ, ચાણોદ અને શુકલતીર્થ આવેલાં છે. આ નદીનો પટ પહોળો હોવાથી તેના મુખથી સો માઇલ સુધી વહાણો ફરી શકે છે. આ નદીમાં પ્રખ્યાત કબીરવડ અને સુરપાણનો ધોધ આવેલાં છે.

તાપી—( ૪૫૦ માઇલ ) આ નદી સાતપુડા પર્વત-માંથી નીકળી સુરત જિલ્લામાં વહી ખંભાતના અખાતને મળે છે. તેને કાંઠે સુરત અને રાંદેર આવેલાં છે. આ નદીમાં પણ તેના મુખથી ૩૨ માઇલ સુધી વહાણો ફરી શકે છે.

મહી—( ૩૨૫ માઇલ ) માળવાના ડુંગરમાંથી નીકળી ખેડા જિલ્લામાં થઇ ખંભાતના અખાતને મળે છે. તેના ઉપર મુખ્ય શહેર ખંભાત છે. મહા નદી ઘણી મોટી હોવાથી અને તેના મુખમાં કેટલાક માઇલ સુધી સમુદ્રનું પાણી આવતું હોવાથી તેને કેટલાક મહીસાગર પણ કહે છે. આ નદીમાં રેતી કરતાં કાળા પથ્થર વધારે જોવામાં આવે

છે. આ નદી ઘણી ઉંડાણમાં વહે છે, અને તેના કાંઠા ઘણા ઉંચા છે, તેથી તે ઉતરતી વખતે અધરી પડે છે, તે ઉપરથી એવી કહેવત ચાલે છે કે “ ઉતર્યા મહી અને થયા સહી. ” મહી નદી પરનો વાસદ પાસેનો પૂલ ઘણો મોટો અને જોવા જેવો છે.

**સાબરમતી**—(૨૦૦ માઈલ) અંબાજી માતા પાસેના અરવલ્લી પર્વતમાંથી નીકળી ખંભાતના અખાતને મળે છે. તેના ઉપર અમદાવાદ અને પેથાપુર આવેલાં છે.

**ખનાસ અને સરસ્વતી**—અરવલ્લીના પર્વતમાંથી નીકળી કચ્છના રણને મળે છે. સરસ્વતી નદી ઉપર મોટું શહેર સિદ્ધપુર આવેલું છે, ત્યાં લોકો માતૃશ્રાદ્ધ કરવા જાય છે. આ બંને નદીઓ ફરીઆને મળતી નહિ હોવાથી તે કુંવારિકા કહેવાય છે, અને તેથી હિન્દુ લોકો તેને વધારે પવિત્ર માને છે.

**ભાદર**—કાઠિઆવાડમાં જસદણ પાસેના ડુંગરમાંથી નીકળી અરબી સમુદ્રને મળે છે.

**શેત્રુંજી**—ગીર પર્વતમાંથી નીકળી ખંભાતના અખાતને મળે છે.

આ સિવાય વાત્રક, ખારી, મેશ્વો, હાથમતી, દમણગંગા વગેરે નદીઓ આવેલી છે.

**કિનારો**—જે દેશની આગળ પાછળ ફરીઓ ફરી વળેલો હોય અથવા તેનો અમુક ભાગ ફરીઆ કિનારે આવેલો હોય તે તે દેશને ફરિઆઈ વેષાર સારો ચાલે છે. શુબશતમાં કાઠિઆવાડનો કેટલોક ભાગ તથા ભરૂચ અને સુરત જિલ્લા પાસેનો થોડો ભાગ ફરીઆ કિનારે આવેલો

હોવાથી ત્યાં દરીયા મારફતે થોડો ઘણો વેપાર ચાલે છે. તે કિનારે મુખ્ય બંદરોમાં દ્વારકાં, પોરબંદર, નવાનગર, માંગરોળ, વેરાવળ, ભરૂચાદ, દીવ, ભાવનગર, ઘોઘા, ખંભાત, ટંકારીયા, ભરૂચ, વલસાડ, અને સુરત બાણીતાં બંદરો છે. કચ્છ અને ખંભાતના અખાત રેતીને લીધે પુરાતા ગયા છે. કાઠિયાવાડની નદીઓ નાની હોવાથી જળમાર્ગ માટે નકામી છે. ફક્ત નર્મદા અને તાપી નદીઓમાં પાછળ કહ્યું તેમ મુખથી થોડે છેટે વહાણો ફરી શકે છે.

**હવાપાણી**—ગુજરાતની હવાસારી અને તંદુરસ્ત છે. ઘણું સ્થળે તાપ અને ટાઢ સરખાં પડે છે. ઉત્તર ભાગમાં કચ્છના રણને લીધે ઉનાળામાં તાપ સખત પડે છે. કાઠિયાવાડના મધ્ય ભાગમાં હવા વધારે ગરમ રહે છે. દરીયા કિનારાના પ્રદેશોમાં હવા સમઘાત છે.

**વરસાદ**—આપણા દેશમાં ચોમાસામાં વરસાદ વરસે છે. ચોમાસું ઉનાળા પછી બેસે છે. ઉનાળામાં સૂર્યના તાપને લીધે તળાવ, નદી, દરીયા વગેરેનાં પાણીની વરાળ થઈ ઉઠે ચઢે છે. એ ઉઠે ચઢેલી વરાળનાં વાદળાં બંધાય છે, અને તે વરાળ બ્યારે તેને ઠારનાર પર્વતો અને જંગલોની પાસે જાય છે ત્યારે તેની ઠંડકને લીધે તે વરાળ ઠરી જઈ વરસાદ વરસે છે. આ ઉપરથી તમો સમજી શકશો કે દેશના જે ભાગમાં જંગલો અને પર્વતો વધારે આવેલાં હોય ત્યાં ખીબા ભાગો કરતાં વરસાદ વધારે પડે છે.

આખા ગુજરાતમાં સુરત બિહલામાં ગુજરાતના ખીબા ભાગો કરતાં વરસાદ વધારે પડે છે, અને

હવા પણ થંડી રહે છે. કચ્છ અને કાઠિયાવાડમાં વરસાદ ઓછો પડે છે. મધ્ય ગુજરાતમાં વરસાદ ઠીક પડે છે.

**વનસ્પતિ**—ગુજરાત એ એક બગીચા રૂપ છે. તેમાં જ્યાં જ્યાં ડુંગરો આવેલા છે, ત્યાં ત્યાં મહુડા, સીસમ, વાંસ, સાગ, બાવળ વગેરેનાં ઝાડ પુષ્કળ થાય છે. આ સિવાય દરેક સ્થળે લીમડો, પીપળો, પીપળ, વડ, આંબલી, આંબા, ખાખરા, રાયણ, બોરડી વગેરેનાં ઝાડ દીઠામાં આવે છે. પંચમહાલ જિલ્લામાં મહુડાનાં ઝાડ વધારે છે. સુરત જિલ્લામાં ખાસ કરીને આંબા, ફણસ અને તાડીનાં ઝાડ વધારે થાય છે. જંગલમાંથી લીલ લોકો ગુંદર, લાખ, મધ અને મીણ લાવી વેચે છે. ખાખરાના પાનનાં પત્રાળાં અને પડીઆ બને છે.

**ખેતીની પેદાશ**—જમીનના ત્રણ પ્રકાર છે. ૧ ગોરાડું, ૨ કાળી અને ૩ રેતાળ. ગોરાડું જમીન રતાશ પડતી છે તેમાં દરેક અનાજ થાય છે. કાળી જમીનમાં ડાંગર, ચણા ઘઉં અને કપાસ સારો થાય છે. રેતાળ જમીનમાં બટાટા, ટેટી વગેરે થાય છે.

ગુજરાતમાં ઘઉં, બાજરી, જુવાર, તુવેર, તલ, દીવેલી, સરસવ, કપાસ, લીંડી, શેરડી, મકાઈ, બાવટો, કોદ્રા, ડાંગર, તમાકુ, વરિઆળી, જીરૂ, કઠોળ—મગ, મઠ, ચોળા, અડદ, પાલ, ચણા—વગેરે અનાજ તથા જુદી જુદી જાતનાં શાક, તથા કેરી, જામફળ, બોર, દાડમ, કેળાં વગેરે મેવો જુદે જુદે સ્થળે સારાં થાય છે.

અમદાવાદ શહેરની આસપાસના દશ દશ ગાઉ ફરતા ભાગને દશકોશી કહે છે. ત્યાંની ડાંગર વખણાય છે.

અમદાવાદ જિલ્લાના ધોળકા તાલુકાનો દક્ષિણ ભાગ, અને ધાંધુકા તાલુકાના પૂર્વ ભાગને ભાલ કહે છે; ત્યાંની જમીન કાળી હોવાથી ત્યાં ઘઉં, ચણા, અને કપાસ સારાં થાય છે.

ખેડા જિલ્લાના મધ્ય ભાગને ચરોતર કહે છે. ચરોતર શબ્દ 'ચારતર' ઉપરથી થયેલો છે. ચારતર શબ્દનો અર્થ ઘણો સુંદર પ્રદેશ થાય છે. આ ભાગની જમીન ઘણીજ ફળદ્રુપ છે, અને તેથી ત્યાં તમાકુ, જીરૂ અને વરિ-આળી સારાં થાય છે.

ભરૂચ જિલ્લાનો પૂર્વ ભાગ અને વડોદરા પ્રાંતનો દક્ષિણ ભાગ કાનમ કહેવાય છે, ત્યાંની જમીન કાળી હોવાથી ત્યાંનો મુખ્ય પાક કપાસ છે.

સુરત જિલ્લામાં ડાંગર, કેરી, ફળુસ, અનનાસ અને કેળાં થાય છે. થાણા જિલ્લામાં વસાઈ તરફ કેળાં, પાન અને શેરડી તથા દરીઆકિનારે નાળીયેર અને તાડીનાં ઝાડ જોવામાં આવે છે.

**ખનીજ**—ખાણુમાંથી—જમીનમાંથી—નીકળે તે ખનીજ કહેવાય. ગુજરાતમાં મુખ્ય ખનીજો નીચે પ્રમાણે છે.

**પત્થર**—કાઠિઆવાડમાં પોરબંદર અને ધાંગધ્રા તથા ઇંડર પાસે અમનગરમાં પત્થરની ખાણો છે.

**આરસપહાણુ**—આરાસુર પર્વતમાંથી નીકળે છે.

**અખરખ**—મહીકાંઠા અને રેવાકાંઠા એજન્સિમાં તેની ખાણો છે.

**અકીક**—આ એક જાતના પત્થર છે અને તેનાં બટન, એરીંગ, વીંટીનાં નંગ વગેરે બને છે. રાજપીપળાના ડુંગરમાંથી અકીક નીકળે છે.

**લોહું અને મેંગેનીઝ**—બડો પર્વતમાંથી લોહું અને પાવાગઢમાંથી લોહું અને મેંગેનીઝ ધાતુ નીકળે છે.

**સુરોખાર**—રાધનપુરના રાજ્યમાંથી નીકળે છે.

**મીઠું**—ખારાઘોડામાં પકવવામાં આવે છે. આ મીઠું વરાગડું મીઠું કહેવાય છે. વલસાડ પાસે ધરાસણા અને કાઠિઆવાડમાં કેટલેક સ્થળે દરીઆના પાણીમાંથી મીઠું પકવવામાં આવે છે, તે ઘસીઉં મીઠું કહેવાય છે.

**મોતી**—દરીઆમાં થાય છે. કચ્છના અખાતમાં અને કાઠિઆવાડની પાસેના દરીઆના કેટલાક ભાગમાંથી મોતી કાઢવામાં આવે છે.

**જનાવરો**—આખા ગુજરાતમાં સિંહ ફક્ત કાઠિઆવાડના ગીરના ડુંગરમાંજ જોવામાં આવે છે, તે સિવાય વાઘ, દીપડા, રીંછ, વરૂ જેવાં શિકારી તથા સાબર, હરણુ શિયાળ વગેરે જાતનાં જનાવરો જંગલમાં દીઠામાં આવે છે. આ સિવાય પાળી શકાય તેવાં ઊંટ, ઘોડા, ગધેડાં, પાડા, ગાય, બળદ, ભેંસ, અકરાં, કુતરાં, બિલાડાં વગેરે પ્રાણીઓ સર્વ સ્થળે જોવામાં આવે છે.

**ઉદ્યોગ અને ધંધો**—ગુજરાતમાં ૪૦ શહેરો અને ૫ હજાર ગામડાં છે. ગામડાંના લોકોનો મુખ્ય ધંધો ખેતી અને મજૂરી છે. મોટાં શહેરોમાં કપાસ લોઢવાનાં જીનો, અને અમદાવાદ શહેરમાં કાપડ વણવાની મિલો વગેરે છે, ત્યાં લોકો મજૂરી કરી પોતાનું ગુજરાન ચલાવે છે. ભણેલા લોકો સરકારી તથા ખાનગી નોકરીઓ કરી આજીવિકા ચલાવે છે. અમદાવાદ અને સુરતમાં રેશમી અને કસબી કામ સાડું થાય છે. હાલમાં દિવાસળીનાં, દળવાનાં અને

ખાંડવાનાં કારખાનાં પણ દાખલ થયેલાં છે. અમદાવાદ, પ્રાંતીજ, કપડવંજ વગેરે સ્થળે સાબુનાં કારખાનાં છે.

કાઠિઆવાડ અને બીજા કેટલાક ભાગમાં હાથની સાબો પર કાપડ વણાય છે. વળી કારીગરીમાં સોનારૂપાનું કેતરણી કામ, સોનેરી અને કસબી ભરતકામ તથા ખંભાતમાં અકીકનું કામ સારું થાય છે.

**નિકાશ**—આપણા દેશમાં જે જે ચીજો પાકે છે, તે બધી આપણે વાપરી હેતા નથી. બપ કરતાં વધારાની ચીજો આપણે પરદેશ મોકલીએ છીએ, તેને નિકાશ કહે છે. આવી નિકાશ થતી ચીજોમાં સુતરાઉ કાપડ, રૂ, અનાજ, જેમાંથી તેલ જેવો પ્રવાહી પદાર્થ નીકળે છે તેવાં તેલીબીયાં, ચામડાં વગેરે મુખ્ય છે.

**આયાત**—પરદેશમાંથી જે માલ આપણા દેશમાં આવતો હોય તેને આયાત કહે છે. લોખંડનો સામાન, સુતરાઉ, ગરમ અને રેશમી કાપડ, કેરોસીન, કોલસા, કાચનો સામાન, કાગળ, ખાંડ, દવાઓ અને બીજો પરચુરણ સામાન પરદેશથી અહીં આવે છે.

**વ્યવહારનાં સાધનો**—ગુજરાતનાં મોટાં ગામો રેલવેના સંબંધથી જોડાયેલાં છે. આગગાડી નથી ત્યાં કાચી પાકી સડકો પર મોટરો, ગાડાં, પોઠો, ઊંટ વગેરે મારફતે કેટલોક વ્યવહાર ચાલે છે. તાપી, નર્મદા જેવી નદીઓમાં નાનાં વહાણ મારફતે માલ આવજા કરે છે. પાલણપુર તરફ અને કચ્છ જેવાં રેતીવાળાં સ્થળોમાં ઊંટથી કેટલુંક કામ થાય છે. હાલમાં કાઠિઆવાડનાં કેટલાંક બંદરોમાં આગ-બોટથી માલ આવજા કરે છે.

ગુજરાતમાં મુખ્ય રેલવે નીચે પ્રમાણે છે.—

૧ બી. બી. સી. આદ્ય રેલવે—આ રેલવે મુંબઈથી વીરમગામ સુધી છે. મુંબઈથી ત્યાં જતાં મુખ્ય સ્ટેશનો નીચે પ્રમાણે આવે છે. મુંબઈ, વલસાડ, સુરત, ભરૂચ, વડોદરા, આણંદ, નડિઆદ, મહેમદાવાદ, અમદાવાદ અને વીરમગામ.

૨ રજપુતાના માળવા રેલવે—આ રેલવે અમદાવાદથી કલોલ, મહેસાણા, સિદ્ધપુર અને પાલણપુર થઈ અજમેર તરફ જાય છે.

૩ અમદાવાદ પ્રાંતીજ રેલવે—આ લાઈન ઠેઠ ખેડ-બ્રહ્મા સુધી જાય છે.

૪ અમદાવાદ બોટાદ રેલવે—આ લાઈન અમદાવાદથી સરખેજ, ધોળકા, ધંધુકા થઈ કાઠિયાવાડમાં બોટાદ સુધી જાય છે.

૫ વીરમગામથી ભાવનગર જતી રેલવે—આ લાઈન વીરમગામથી વઢવાણ થઈ વાપા કાઠિયાવાડમાં પથરાઈ છે, અને તેની મારફતે મેરબી, જામનગર, દારકાં, રાજકોટ, જુનાગઢ, પેરબંદર, વેરાવળ અને ભાવનગર તરફ જવાય છે.

૬ વડોદરાથી ગોધરા જતી રેલવે—આ બી. બી. સી. આઈનો ફાંટો છે, અને તેની મારફતે ગોધરાથી રતલામ થઈ અજમેર જવાય છે.

૭ ટાપ્ટીવેલી રેલવે—આ લાઈન સુરતથી જલગામ જાય છે.

૮ આણંદથી ગોધરા અને આણંદથી ખંભાત



રેલવે—આણંદથી હાકોર થઇ ગોધરા જવાય છે. આણંદથી પેટલાદ થઇ ખંભાત જવાય છે. આ સિવાય નડિઆદથી કપડવંજ જતી નાની રેલવે, તથા વડોદરા રાજ્યની ખીજી નાની રેલવેઓ આવેલી છે.

વસ્તી—આપણા ગુજરાત પ્રાંતમાં લગભગ ૯૬ લાખ માણસની વસ્તી છે. તેમાં હિંદુ, મુસલમાન, ખ્રિસ્તી અને પારસીનો સમાવેશ થાય છે. હિંદુઓમાં અસલ ચાર જાતો—બ્રાહ્મણ, ક્ષત્રિય, વૈશ્ય અને શૂદ્ર હતી, પરંતુ હાલમાં હિંદુઓ અનેક જાતોમાં વહેંચાઈ ગયા છે. સૌથી વધારે વસ્તી હિંદુઓની અને સૌથી ઓછી પારસીઓની છે. દરેક જાતનો પોશાક જુદો જુદો છે. હિંદુ પુરુષો ધોતીયાં પહેરે છે, અને માથે પાઘડી પહેરે છે. કાઠિયાવાડમાં લોકો ચોરણા પહેરે છે, અને માથે ફેંટા બાંધે છે. મુસલમાનો દાઢી રાખે છે. દેશી ખ્રિસ્તી લોકોનો પોશાક લગભગ હિંદુઓ જેવો જ છે. પારસી લોકો સુરવાળ પહેરે છે, અને માથે ટોપી કે ઉભા ઘાટની કાળી પાઘડી પહેરે છે. પારસીઓની સ્ત્રીઓ લેંઘી પહેરે છે, અને માથું બાંધે છે, તથા હિંદુ સ્ત્રીઓની પેઠે સાડી પહેરે છે.

જંગલમાં ભીલ, નાયકા, કોળી વગેરે જાતો વસે છે.

ભાષા—ગુજરાતમાં મુખ્યત્વે કરીને ગુજરાતી ભાષા બોલાય છે; પરંતુ કેટલાક બ્રાહ્મણો અને વિદ્વાનો સંસ્કૃત ભાષા પણ બોલે છે અને લખે છે. હિંદુ ધર્મનાં ઘણાંખરાં પુસ્તકો આ ભાષામાં લખેલાં છે. મુસલમાનો કેટલીકવાર બોલવામાં ઉર્દુ ભાષા વાપરે છે. અંગ્રેજી રાજ્યના અમલ પછી સરકારી કામકાજમાં અંગ્રેજી ભાષા વપરાય છે.

## ધર્મ—

૧ હિંદુધર્મ—આ ધર્મના ઘણા પંથ-ફાંટા-છે, તેમાંના શૈવ, વૈષ્ણવ, સ્વામીનારાયણ અને આર્ય-સમાજ મુખ્ય છે.

૨ જૈનધર્મ—આ લોકોના આચારવિચાર હિંદુઓ જેવાજ છે, પરંતુ તેઓ જીવહયાને વધારે માનનારા છે. જૈનધર્મના બે વિભાગ છે. શ્વેતામ્બરી અને દિગંબરી.

૩ મુસલમાની ધર્મ—આ ધર્મના સ્થાપનાર હજરત મહમદ પેગંબર સાહેબ હતા. મુસલમાનો મૂર્તિપૂજને માનતા નથી. તે ધર્મના શિયા અને સુન્ની એવા બે ભાગ છે.

૪ જરથોસ્તી ધર્મ—પારસી લોકો આ ધર્મ પાળે છે. પારસીઓ મૂળ ઇરાન દેશના રહેવાસી હતા. ત્યાંથી તેઓના ઉપર મુસલમાનોના હુમલા થવાથી તેઓ આ દેશમાં આવી વસેલા છે. તેઓ દેવતા-અગ્નિ-ની પૂજા કરે છે. તેમના મંદિરને અગિઆરી કહે છે.

૫ ખ્રિસ્તી ધર્મ—આ ધર્મ સ્થાપનાર લોર્ડ જીસસ ક્રીસ્ટ છે. યુરોપીઅનોના સહવાસથી કેટલાક દેશીઓએ આ ધર્મ સ્વીકાર્યો છે, અને તેઓ દેશીખ્રિસ્તી કહેવાય છે. હિંદુધર્મનું જીનામાં જીનું પુસ્તક વેદ, મુસલમાનોનું કુરાન. અને ખ્રિસ્તીઓનું બાઇબલ છે.

રાજ્ય વ્યવસ્થા—ધરનો કારભાર ચલાવવાને જેમ કુટુંબનાં માણસોને જીદાં જીદાં કામ કરવાં પડે છે, તેમ ગામ, તાલુકો, જિલ્લો અને આખા પ્રાંતનો કારભાર ચલાવવાને માટે સરકારે જીદાં જીદાં ખાતાં પાડેલાં છે.

આપણે પાછળ જોઈ ગયા કે ગુજરાત પ્રાંતના ઉપરી કમિશનર સાહેબ છે. તેમના હાથ નીચે જિલ્લાના કલેક્ટરો અને કલેક્ટરોના હાથ નીચે તાલુકાવાર મામલતદારો હોય છે. મામલતદારોના હાથ નીચે ગામવાર મુખી અને તલાટીઓ છે. આ બધા અધિકારીઓનું કામ ચોરી, લૂંટફાટ થતી અટકાવી, મહેસુલ-ખેતરોની પેદાશ-ભેગું કરવાનું છે.

આ સિવાય નીચેનાં ખાતાં પણ સરકારે રાખેલાં છે.

**પોલીસખાતું**—ચોર અને લૂંટારાને પકડવા, તથા ગુના થતા અટકાવવા સરકારે આ ખાતું કાઢ્યું છે. આ ખાતામાં જિલ્લા દીઠ એક પોલીસ સુપ્રિન્ટેન્ડેન્ટ હોય છે. તેના હાથ નીચે પોલીસ ઇન્સ્પેક્ટર, સબ ઇન્સ્પેક્ટર, જમાદાર, નાયક વગેરે નાના અમલદારો છે. દરેક ગામમાં મુખી [પોલીસ પટેલ] હોય છે, તે ગામમાં કંઈ નવાબુની થતાં તાલુકાના સબ ઇન્સ્પેક્ટરને ખબર આપે છે.

**દિવાનીખાતું**—પૈસાની લેવડદેવડમાં વાંધો પડે, તો તે બાબતની ફરિયાદ સાંભળી તેનો ચુકાદો આપવાનું કામ આ ખાતાનું છે. આ કામ કરવા દરેક તાલુકામાં મુન્સફ હોય છે. તાલુકો નાનો હોય, તો બે તાલુકા વચ્ચે એક મુન્સફ હોય છે.

**કેળવણીખાતું**—આપણી શાળાઓ આ ખાતાની દેખરેખ નીચે ચાલે છે. તેમાં વિભાગના ઉપરી એજ્યુકેશનલ ઇન્સ્પેક્ટર, અને તેમના હાથ નીચે જિલ્લા વાર ડેપ્યુટિ એજ્યુકેશનલ ઇન્સ્પેક્ટર, અને તેમના હાથ નીચે તાલુકાવાર આસિસ્ટન્ટ ડેપ્યુટિ એજ્યુકેશનલ ઇન્સ્પેક્ટરો હોય છે. તેઓ શાળાઓની પરીક્ષા લઈ દેખરેખ રાખે છે.

**ખાંધાંખખખાતું**—જાંઘેર રસ્તાઓ, સરકારી મકાનો તથા કુવા, તળાવ વગેરે ખંધાવવા તથા સમરાવવા સરકારે આ ખાતું સ્થાપ્યું છે. તેના ઉપરી જિલ્લાના ઇન્જિનેર સાહેબ છે. તેમના હાથ નીચે દરેક તાલુકામાં ઓવરસિઅર હોય છે.

**મુખાકારીખાતું**—ગરીબ લોકોને મફત દવા આપવાને અને માંદાની મ.વજત કરવાને દરેક જિલ્લામાં એક મોટું સરકારી દવાખાતું હોય છે, તેના ઉપરીને સિવિલ સર્જન કહે છે. તેના હાથ નીચે દરેક તાલુકાના મુખ્ય ગામમાં દવાખાતું હોય છે, ત્યાં દાકતરો દવાઆપે છે.

**પોસ્ટ ખાતું**—કાગળ, પસા, તથા બેંગીઓ એક સ્થળેથી બીજે સ્થળે મોકલવાનું કામ આ ખાતું કરે છે. આ ખાતા જોડે સેવિંગ્સ બેંક પણ હોય છે. તેમાં લોકો પોતાના પૈસા બચાવે મૂકી શકે છે. આ ખાતા તરફથી પોસ્ટ ઓફિસ આવે છે. તેના ઉપરીને પોસ્ટ માસ્ટર કહે છે. પોસ્ટમાસ્ટરના ઉપરીને સબ પોસ્ટમાસ્ટર અને તેના ઉપરી જિલ્લાના પોસ્ટલ ઇન્સ્પેક્ટર છે.

**લોકલફંડખાતું**—સરકાર જમીનનું મહેસુલ લે છે, તે ઉપરાંત એક રૂબીએ એક આના પ્રમાણે ખેડુત પાસેથી વધારા લઈ તેનું એક ફંડ સ્થાપવામાં આવ્યું છે, તે લોકલફંડ કહેવાય છે. આ ફંડમાંથી કુવા, વાવ, રસ્તા વગેરે ખંધાવવામાં તેમજ શાળાઓ પણ ચલાવવામાં આવે છે. આ ફંડનો કારભાર પ્રબંધના માણસો તથા સરકારના અધિકારીઓ લેગા મળી કરે છે. આવી સંસ્થા દરેક

તાલુકા અને જિલ્લામાં છે. તાલુકાની સંસ્થા તાલુકા લોકલ બોર્ડ અને જિલ્લાની જિલ્લા લોકલબોર્ડ કહેવાય છે.

**મ્યુનિસિપાલિટી**—મોટાં શહેરોમાં શહેરનો વહિવટ કરવા, શહેરના સારા સારા માણસોની પસંદગી કરી તેમાં સરકાર પણ કેટલાક માણસો નીમી તેની મારફતે શહેરનો કારભાર ચલાવે છે. મ્યુનિસિપાલિટીનું મુખ્ય કામ શહેરની સુખાકારી જાળવવી, રસ્તા બંધાવી સાફ કરાવવા, દીવાબત્તી કરવી, છોકરાંઓને માટે પ્રાથમિક શાળાઓ ચલાવવી, સ્વચ્છ પાણી પુરું પાડવાની ગોઠવણો કરવી વગેરે હોય છે. આ વહીવટ ચલાવવા, તેઓ મકાનો ઉપર તેમજ આવતા જતા માલ ઉપર કર નાખી પૈસા ભેગા કરે છે.

આ સિવાય આબકારીખાતું, શિતળાખાતું, જંગલખાતું વગેરે ઘણાં ખાતાં છે. કમિશનર સિવાય ઉપર કહેલાં ખાતાં પર દેખરેખ રાખવા વિભાગમાં એકેક મુખ્ય અમલદાર પણ હોય છે.



## ભૂગોળની વ્યાખ્યાઓની સમજ.

ભૂગોળ=ભૂ=પૃથ્વી--જમીન+ગોળ=ગોળો.

આપણે જેના ઉપર રહીએ છીએ તેનો આકાર ગોળ છે.

**તળાવ**—ચોમાસામાં જમીન પર વરસાદનું જે પાણી પડે છે, તેમાંનું કેટલુંક આસપાસ ખાડા હોય છે, તેમાં પણ સરાય છે. પાણીથી ભરેલા આવા મોટા ખાડાને તળાવ

કહે છે. તળાવનું પાણી નાહવા ધોવાના તથા ઢોરને પીવાના કામમાં આવે છે.

**નદી**—મીઠા પાણીનો પ્રવાહ પર્વતમાંથી નીકળી ઢળતી જમીનમાં વહી દરીઆને મળે તેને નદી કહે છે.

**દરીઓ કે સમુદ્ર**—પૃથ્વી પરના ખારા પાણીના મોટા ભાગને દરીઓ કે સમુદ્ર કહે છે.

**અખાત**—સમુદ્રનો ફાંટો લાંબો થઈને જમીનમાં ગયેલો હોય, તેને અખાત કહે છે. જેમકે ખંભાતનો અખાત.

**ઉપસાગર**—ઉપ=નાનો+સાગર=સમુદ્ર. નાનો સમુદ્ર. અખાતથી મોટો હોય તેને ઉપસાગર કહે છે.

**ભૂશિર**—ભૂ=જમીન+શિર=માથું. જમીનની અણી. લાંબી થઈને સમુદ્રમાં ગયેલી હોય, તેને ભૂશિર કહે છે.

**સામુદ્રધુની**—પાણીના બે મોટા ભાગને સાંધનારો પાણીનો નાનો ભાગ, તેને સામુદ્રધુની કહે છે.

**સંયોગીભૂમિ**—જમીનના બે મોટા ભાગને સાંધનારો જમીનનો નાનો ભાગ તેને સંયોગીભૂમિ કહે છે.

**બેટ**—જેની ચારે બાજુ પાણી અને વચ્ચે જમીન હોય તેને બેટ કહે છે.

**દ્વીપકદ્વપ**—જેની ત્રણ બાજુ પાણી અને એક બાજુ જમીન હોય તેને દ્વીપકદ્વપ કહે છે.

**નદીનું મૂળ અને મુખ**—જ્યાંથી નદી નીકળે છે તે મૂળ, અને જ્યાં નદી મળે તે મુખ કહેવાય છે. ઘણીખરી નદીઓનાં મૂળ પર્વત હોય છે, અને મુખ દરીઓ હોય છે.

**નદીનો સંગમ**—જે સ્થળે બે કે તેથી વધારે નદીઓ ભેગી થતી હોય, તેને સંગમ કહે છે.

**ખંદર**—જે શહેર દરીઆકિનારે કે નદીકિનારે આવેલું હોય અને જ્યાંથી વહાણ ભારકતે માલ અને માણસો ચઢતાં ઉતરતાં હોય તેને ખંદર કહે છે. જેમકે ખંભાત, સુરત, ભરૂચ.

**દીવાદાંડી**—દરીઆમાં કેટલેક ઠેકાણે પાણીની નીચે પથ્થરના મોટા ખડકો હોય છે, તે પાણીને લીધે દેખાતા નથી. દૂરથી આવનાર વહાણ તેની સાથે અથડાઈને ભાંગી જાય છે, તેથી આવા સ્થળે એક ઉંચે થાંભલા પર ફરતો દીવો રાખવામાં આવે છે, તેને દીવાદાંડી કહે છે. ઘોઘા પાસે આવી દીવાદાંડી છે.

**રણુ**—જે જગામાં ઝાડ, પાન, પાણી કે વસ્તી હોય નહિ, અને જ્યાં મોટા ભાગે પુષ્કળ રેતીજ હોય તે જગા રણુ કહેવાય છે. જેમકે કચ્છનું રણ.

**ખીણુ**—બે પર્વતોની વચ્ચે આવેલી ઉંડી જગાને ખીણુ કહે છે.

### અમદાવાદ જિલ્લો.

**સીમા**—ઉત્તરે ગાયકવાડનો કડીપ્રાંત તથા મહીકાંઠા એજન્સિ આવેલાં છે. પશ્ચિમે કચ્છનું રણ અને આલાવાડ આવેલાં છે. દક્ષિણમાં ભાવનગરનું રાજ્ય, અને પૂર્વમાં ખેડા જિલ્લો, ખંભાતનું રાજ્ય અને ખંભાતનો અખાત આવેલાં છે.

**સામાન્ય વર્ણન**—ઉત્તર વિભાગમાં સૌથી મોટો આ જિલ્લો છે, અને તે ઉત્તરમાં આવેલો છે. આ જિલ્લાના

તાલુકા એક જથ્થામાં આવેલા નથી, પરંતુ ખીજાં દેશી રાજ્યોને લીધે બુદ્ધા બુદ્ધા વહેંચાઈ ગયા છે. આખા જિલ્લાના કુદરતી ત્રણ વિભાગ છે. ઇશાન ખુણા તરફ આવેલો ૧ પ્રાંતીજ. એમાં મોડાસાનો પહાડી પ્રદેશ આવી જાય છે. ૨ મધ્ય વિભાગ. તેમાં વીરમગામ, સાણંદ, દસકોઈ, ઘોળકા અને ધંધુકા તાલુકા આવી જાય છે. ૩ ઘોઘા પેટામહાલનો છે. આ જિલ્લાના ઘોળકા તાલુકાનો દક્ષિણ ભાગ, અને ધંધુકા તાલુકાનો પૂર્વ ભાગ ભાલના નામથી ઓળખાય છે, ત્યાં ઘઉં સારા થાય છે. દસકોઈ તાલુકાની ડાંગર વખણાય છે. અમદાવાદ જિલ્લાની વસ્તી લગભગ ૯ લાખ માણસની છે.

### નદીઓ.

**સાબરમતી**—અંબાજી માતાના ધામથી થોડે છેડે અરવલ્લીના ડુંગરમાંથી નીકળે છે. તેની લંબાઈ ૨૦૦ માઇલની છે. તે ઉત્તરથી દક્ષિણ તરફ વહી ખંભાતના અખાતને મળે છે, તેની ઉપર મુખ્ય શહેર અમદાવાદ છે.

**મેઘી, માળુમ, ને વાત્રક**—ડુંગરપુરની દક્ષિણેથી નીકળી ખેડા જિલ્લામાં દાખલ થાય છે, અને ત્યાંથી આગળ જતાં શેઢી નદીનો આની સાથે સંગમ થાય છે. આગળ જતાં એ ચારે નદીઓ વૌઠા આગળ સાબરમતીને મળે છે. અહીં નજીકમાં ખારી નદી પણ આવી સાબરમતીને મળે છે. પ્રાંતીજ તાલુકાની નજીક હાથમતી પણ સાબરમતીને મળે છે, અને એ રીતે વૌઠા આગળ સાત નદીઓનો સંગમ થાય છે તેથી તે સ્થળ પવિત્ર મનાય છે.



લોગાવો અને ભાદર પૂર્વ તરફ વહેનારી નદીઓ છે.

તળાવો—અમદાવાદ જિલ્લામાં બીજા જિલ્લાઓ કરતાં મોટાં તળાવો વધારે છે.

નળ—અમદાવાદ શહેરથી ૩૭ માઇલ દૂર નૈઋત્ય ખુણામાં આ સરોવર આવેલું છે. તે કુદરતી રીતેજ બનેલું છે. તેનો ઘેરાવો ૪૯ ચોરસમાઇલ છે. તેનું પાણી ખાઈ છે. તેની આસપાસ બર અને ઘાસ ઊગે છે. ચોમાસામાં લોગાવો નદીનું પાણી આની સાથે મળી જાય છે. અસલ આ એક દરીઆનો ભાગ ખસી સરોવર થઈ ગયું હશે એમ લાગે છે.

કાંકરીઉં—અમદાવાદ શહેરની દક્ષિણ દિશામાં આવેલું છે. તેને ગુજરાતના મુસલમાન પાદશાહ કુતુબશાહે બંધાવ્યું હતું. જ્યારે તે બંધાવ્યું ત્યારે તે જમીનમાંથી કાંકરા વધારે નીકળતા તે ઉપરથી તેનું નામ કાંકરીઉં પડેલું છે. તળાવની આસપાસ ફરતો સુંદર રસ્તો છે, અને વીજળીના દીવા મૂકેલા છે. તળાવની વચ્ચે નગીના વાડી છે, ત્યાં કેટલાક લોકો ફરવા જાય છે. શ્રાવણ માસના બીજા સોમવારે અને દશેરાને દિવસે અહીં મોટો મેળો ભરાય છે.

ચંડોળા—આ તળાવ પણ અમદાવાદની પાસે આવેલું છે. તળાવની પાસે શાહઆલમનો રોજો છે. તળાવની અંદર સુંદર કમળો થાય છે. ખારી નદીનું પાણી આ તળાવમા લેવામાં આવે છે, અને પછી નહેરો વાટે આસપાસનાં ખેતરોને પાણી પૂરું પાડવામાં આવે છે.

**મહાવ અને મુનસર**—મહાવ તળાવ ધોળકામાં અને મુનસર તળાવ વીરમગામમાં આવેલાં છે. ગુજરાતના સુપ્રસિદ્ધ રાજા સિદ્ધરાજની મા મીનળદેવીએ આ તળાવ બંધાવ્યાં હતાં. મહાવ તળાવ વિષે એવી વાત ચાલે કે મીનળદેવીએ જ્યારે તળાવ બંધાવવા માંડ્યું, ત્યારે એક બાઇનું ઘર વચ્ચે આવતું હતું. રાણીએ તે બાઇ પાસે તેનું ઘર વેચાતું માગ્યું, પણ તેણે આખું નહિ. રાણીએ ધાર્યું હોત તો લોકોપયોગી કામ માટે બળાત્કારે તેની પાસેથી લેઈ શકત, પરન્તુ તેમ ન કરતાં તળાવ વાંકું બંધાવ્યું. તે ઉપરથી “ ન્યાય જોવો હોય તો મહાવ તળાવ જુઓ ” એ કહેવત અત્યારે પણ ચાલે છે.

આ સિવાય અમદાવાદની નજીક મંલેકસાબાનું અને ઘોઘાની પાસે સોનેરીઉં વગેરે તળાવો છે.

**દીવાદાંડી**—દરીઆમાં પથરના બડકો કેટલીક વાર પાણીથી ઢંકાએલા હોય છે. દૂરથી આવતાં વહાણુ આવા બડકો સાથે અથડાવાથી કેટલીકવાર ભયંકર નુકસાન અને જનમાલની ખરાબી થાય છે, તેથી તેવા બડકો પર ચણુતરના થાંભલા કરી તેની ઉપર ફરતા દીવા મૂકવામાં આવે છે, તેને દીવાદાંડી કહે છે. અમદાવાદ જિલ્લામાં આવી દીવાદાંડીઓ પીરમ, ઘોઘા, ઘોલેરા અને અકવાડામાં છે.

**તાલુકા અને પેટામહાલ.**

**તાલુકા**—૧ ઉતરદસકોઇ, ૨ દક્ષિણદસકોઇ, ૩ વીરમગામ, ૪ પ્રાંતીજ, ૫ ધોળકા, ૬ ધંધુકા.

**પેટામહાલ**—૧ મોડાસા, ૨ સાણુદ, ૩ ઘોઘા.

પેટામહાલ તાલુકાથી નાનો હોય છે, અને તેના ઉપરી અમલદારને મહાલકારી કહે છે.

ઉત્તર દસકોઇ તાલુકો.

નદીઓ—સાબરમતી અને ખારી

ખારી નદીનું પાણી કેટલીક વખત ચડોળા તળાવમાં લેવામાં આવે છે.

પેદાશ—આ તાલુકામાં મુખ્યત્વે કરીને બાજરી, જુવાર, કઠોળ, ડાંગર અને શેરડી થાય છે.

બાણવા લાયક સ્થળો.

અમદાવાદ—(૨૭૪૦૦૭) સાબરમતી નદી ઉપર આવેલું છે. તે ગુજરાતના બાદશાહ અહમદશાહે આશરે ૫૦૦ વર્ષ ઉપર વસાવ્યું હતું. શહેરની આસપાસ ફરતો કોટ છે. શહેર ગુજરાતની રાજધાની કહેવાય છે. ઉત્તર-વિભાગના કમિશનર સાહેબ અને અમદાવાદ જિલ્લાના કલેક્ટર આ શહેરમાં રહે છે. શહેરમાં કાપડસુતરની ૮૦ મિલો છે. શહેરનો મુખ્ય વેપાર ત્રણ તાર-સુતર, રેશમ અને કસબ—છે. અહીં શાહ-પાલમનો રોજો, જુમામસીદ, કાંકરીઉં તળાવ, હઠીસીંગની વાડી, સ્વામીનારાયણનું મંદિર, દાદાહરિની વાવ, ભદ્રનો કિલ્લો વગેરે અનેક સ્થળો જોવા જેવાં છે.

સાબરમતી—મહાત્મા ગાંધીજીનો આશ્રમ તથા જોલ જોવા જેવાં છે.

નરોડા—ગામમાં વૈષ્ણવધર્મની બેઠક અને શ્રાવક લોકોનું દહેરાસર છે. ગામથી ૧૧ માઈલ દૂર ધનુષધારી

માતા છે. ત્યાં અપાડ સુદ ૧૫ ને દિવસે મેળો ભરાય છે. ગામમાં પત્થરની વાવ જેવા જેવી છે.

**અડાલજ**—અડાલજમાં આજથી સવા ચારસો વર્ષ ઉપર બાંધેલી પત્થરની વાવ છે. તે રૂપીઆ પાંચ લાખના ખર્ચે રૂડાં નામે રજપુતાણીએ બંધાવી હતી. ગુજરાતમાં એવડી મોટી અને સુંદર વાવ એકે નથી. અડાલજ જવા ખોડીઆર સ્ટેશને ઉતરવું પડે છે. ત્યાંથી અડાલજ ૨ માઈલ છે.

**સરખેજ**—સરખેજમાં મહમદ બેગડાની અને તેના શુરુ ગંજબક્ષની કબરો ઉપર બાંધેલો સુંદર રોજો છે. પાસે એક મોટું તળાવ છે. રોજમાં ચાંદીની એક સાંકળ છે, તે અસલ શુનેગારોને પકડાવવામાં આવતી હતી. ગુજરાતમાં આ રોજો સારામાં સારો છે. કબરો તથા જાળીઓ ઉપરનું કોતરણી કામ જેવા જેવું છે.

**અચીએર**—અચીએરનું રંગાટી કામ વખણાય છે. સાદલા અને ગોદડાનાં ખોળીઆં અહીં સારાં બને છે.

આ સિવાય ગોમતીપુર, ઉવારસદ, કોચરબ, વળાદ, ઓગણુજ, નિકોલ, ચાંદખેડા, રાયપુર, સૈજપુર વગેરે ગામો છે.

**રેલવે સ્ટેશનો**—અમદાવાદ, એલીસબ્રીજ, સાબર-મતી, આંબલીરોડ, ખોડીઆર, અસારવા, નરોડા, મેઢરા, સરખેજ ને મોરૈયા.

## દક્ષિણ દસકોઈ તાલુકો.

**નદીઓ**—સાબરમતી, ખારી અને મેશ્વો.

**પેદાશ**—આ તાલુકામાં મુખ્ય પાક ડાંગરનો છે. અહીંની ડાંગર આખા ગુજરાતમાં વખણાય છે. તે સિવાય વરિયાળી, શેરડી, ગળી, જુવાર, ખાજરી, કઠોળ વગેરે થાય છે.

## જાણવા લાયક સ્થળો

**વટવા**—અમદાવાદથી દક્ષિણે આવેલું છે. અહીં કબરો અને તે પરના રોજા અને એક મસીદ જોવા જેવાં છે. રોજામાં શાહઆલમના પિતાને દાટવામાં આવ્યા છે. ખાટવા નામના રખારીએ તેમની સારી સેવા કરવાથી, તેના નામ ઉપરથી ગામનું નામ વટવા પાડ્યું છે. અહીંની કેરીઓ વખણાય છે.

**ખારેજ**—આ ગામમાં ડાંગર પુષ્કળ થાય છે. ગામમાં પાટીદારની વસ્તી વધારે છે.

**જેતલપુર**—સ્વામીનારાયણનું મંદિર અને તળાવ જોવા જેવાં છે. અહીં અષાઠ સુદ ૧૧ ને રોજ મેળો (સામેયો) ભરાય છે. અંડોળા તળાવના પાણીથી અહીં ડાંગર પકવે છે.

**હીરાપુર અને કાસીન્દ્રા**—આ બંને ગામોમાં શેરડી પકવી તેમાંથી ગોળ બનાવવામાં આવે છે. ગુજરાતમાં સારામાં સારાં માટલાંનો ગોળ અહીં બને છે.

**પીરાણા**—ગીરમથા ગામની પાસે પીરાણાનો રોજો જોવા જેવો છે. પીરાણાનો ધર્મ હિન્દુ અને મુસલમાન

બન્ને કોમો પાળે છે. અહીંના મહાંતને કાકા કહે છે. ચૈત્ર સુદ ૧ ને દિવસે હિન્દુ મુસલમાનનો મોટો મેળો ભરાય છે.

લાંલા—લાંલા ગામથી અડધો ગાઉ દૂર બળીઆ કાકાનું ધામ છે ત્યાં અમદાવાદના અને તેની આસપાસના લોકો બાધા કરવા જાય છે.

આ સિવાય બારેજડી, અસલાલી, કણુલા, ભુવાલી, વહેલાલ, વિસલપુર, ગામડી, મીરોલી, રામોલ, વાંચ, હાથીજાણ, નાદેજ. પાલી વગેરે ગામો છે.  
રેલવે સ્ટેશન—વટવા ને બારેજડી.

### પ્રાંતીજ તાલુકો.

નદીઓ—સાબરમતી, હાથમતી, મેશ્વો, અને ખારી.

મુખ્ય ગામો—

પ્રાંતીજ—પ્રાંતીજ તાલુકાનું મુખ્ય ગામ છે, પાસે પાણીનો એક મોટો ખાડો-બોખ-છે, તેમાં સુંદર કમળો થાય છે. અહીંના સાળુ વખણાય છે.

હરસોલ—મેશ્વો નદી ઉપર છે. ત્યાંની મસીદ અને ખુરજ જેવા જેવાં છે. અગાઉ અહીં લશ્કરી ટુકડી રહેતી હતી. ગામની પાસે એક ઝરો છે. તેનું પાણી રાત્રે ઉનું અને દિવસે ટાઢું થાય છે. તેનો સ્વાદ વિચિત્ર છે. તેના પાણીથી કેટલાક રોગ મટે છે.

આ સિવાય ચોરણ, ગાબડ, ધનસુરા, ચોઈલા દહેમાઈ વગેરે ગામો છે.

## વીરમગામ તાલુકો.

તળાવો—ગંગાસર અને મુનસર.

મુખ્યગામો—

વીરમગામ—અનાજ અને રૂના વેપારને માટે પ્રખ્યાત છે. અહીંની રબઘઓ વખણાય છે. ગામમાં સિદ્ધરાજની મામીનજદેવીએ બંધાવેલું મુનસર તળાવ તથા સિદ્ધરાજનું બંધાવેલું ગંગાસર તળાવ જોવા જેવાં છે.

ખારાઘોડા!—વીરમગામ તાલુકામાં આવેલું છે. અહીંના કુવાનું પાણી ખારું છે, તેથી કુવામાંથી પાણી કાઢી મીઠું પકવવામાં આવે છે. આ મીઠાને વરાગડુ મીઠું કહે છે. વીરમગામથી ખારાઘોડા સુધી એક રેલવેનો ફાંટો છે.

પાટડી—ગામની આસપાસ કોટ અને તેની વચ્ચે એક કિલ્લો છે. અહીંના દરબારને દેશાઈ કહે છે. તે જાતે કડવાકણી છે. ધાંગધ્રા રાજ્યનું એ અસલ મુખ્ય મથક (પાટ) હતું, તેથી પાટડી કહેવાય છે. અહીં પહેલાં મીઠું પકવતા હતા. ગામમાં એક વાવ જોવા જેવી છે.

માંડલ—અહીં જુની મસીદો તથા જનનાં દહેરાં જોવા જેવાં છે. અહીંથી ૩ પરદેશ જાય છે.

ભોયણી—જૈન લોકોનું મોટું અને સુંદર દેરાસર છે. અહીં મદ્દત્રીનાથજીની મૂર્તિ છે, તે જમીનમાંથી જડી હતી. હજારો જનો અહીં જાત્રા કરવા આવે છે. દહેરાની આસપાસ ધર્મશાળાઓ છે.

આ સિવાય ઓગરાણુ, રામપુરા, સીતાપુરા, સિહોર વગેરે ગામો છે.

રેલવેસ્ટેશનો—વીરમગામ, જખવાડા, પાટડી, ઝુંડ, ભોયણી, ભકોડા, દેત્રોજ, ખારાધોડા.

### ધોળકા તાલુકો.

તળાવો—મલાવ, ખાન, અને નળ. નળ સરોવર ધોળકા તાલુકાની પશ્ચિમે આવેલું છે. તેનું પાણી ખાઈ છે. તેને નળકાંઠો કહે છે. તેનાથી ડાંગર પકવે છે.

ધોળકા—આ શહેરને પ્રથમ વૈરાટનગરી કહેતા હતા. પાંડવો અહીં એક વર્ષ છુપા રહ્યા હતા. ગામમાં પાંડવોની નિશાળ અને મીનળદેવીનું અંધાવેલું મલાવ તળાવ તથા ખાન તળાવ જેવા જેવાં છે. ધોળકાનાં સુંઠ, દાડમ અને જમફળ વખણાય છે.

ઘોઠા—ધોળકા તાલુકામાં આવેલું નાનું ગામ છે. ત્યાં સાત નદીઓનો સંગમ થાય છે તેથી કાર્તીકી પુનમ ઉપર ત્યાં લગભગ એક લાખ માણસનો મોટો મેળો ભરાય છે.

આ સિવાય ખાવળા, ચલોડા, કોઠ, ગાંગડ, બહરખા, સરગવાલા, વાસણા, કેલીઆ, કાવીઠા વગેરે ગામો છે.

રેલવે સ્ટેશનો—ખાવળા, સાવજડા, ધોળકા, ગુંદી, કોઠ, ગાંગડ વગેરે.



## ધંધુકા તાલુકો.

નદીઓ—ભાદર, ગોમા, નીલકા ને ઉતાવળી.  
મુખ્ય ગામો—

ધંધુકા—ભાદર નદીના કાંઠા પર આવેલું છે. ગામમાં મામલતદાર, મુન્સિફ તથા કસ્ટમ ખાતાની ઓફિસો છે. અહીં હેમાચાર્યનો જન્મ થયો હતો.

ધોલેરા—ખંભાતના અખાત પર ખંદર છે. અહીંથી પુષ્કળ રૂ પરદેશ જાય છે. ધોલેરાનું લક્કડ કામ વખણાય છે.

ભડીઆદ—ભડીઆદ પીરને નામે મુસલમાનોમાં નામીયું છે. અહીં વર્ષમાં એકવાર મેળો ભરાય છે. અહીંનો રોજો જોવા જોવો છે.

ભીમનાથ—ધંધુકાથી ૧૦ માઈલ નીલકા નદી પર આવેલું છે. ભીમનાથ મહાદેવની જાત્રા કરવા ઘણા લોકો અહીં આવે છે. શ્રાવણી પુનમ અને અમાસે અહીં મેળો ભરાય છે.

આ સિવાય ખરવાળા, ખસ, ગાંફ વગેરે ગામો છે.

રેલવેસ્ટેશન—ધંધુકા અને રાણપુર.

## સાણુંદ મહાલ.

નદીઓ—સાબરમતી અને રોહર.

મુખ્ય ગામો—સાણુંદ ને ગોધાવી. સાણુંદની તમાકુ અને ઘઉં વખણાય છે.

રેલવે સ્ટેશન—સાણુંદ ને છારોડી.

મોડાસા મહાલ.

નદીઓ—વાત્રક ને માળુમ.

મુખ્યગામ—મોડાસા. મોડાસામાં મજબુત કિલ્લો છે.

ઘોઘા મહાલ.

નદીઓ—માલવગંગા, ગોમતી, માહેશ્વરી અને રાજેશ્વરી.

તળાવ—સોનેરીઉં.

મુખ્ય ગામ—

ઘોઘા—દરીઆકિનારા પર બંદર છે. અહીં એક દીવા-દાંડી છે, તે ૧૦ માઈલ દૂરથી દેખાય છે. અહીંની હવા સારી હોવાથી કેટલાક લોકો ઉનાળામાં અહીં હવા ખાવા આવે છે.

વાલુકડ—અહીં વાવ બેવા જેવી છે.

ખેડા જિલ્લો.

સીમા—ઉત્તરે મહીકાંઠા એજન્સિ અને અમદાવાદ જિલ્લો, પૂર્વે અને દક્ષિણે મહી નદી તથા પશ્ચિમે સાબર-મતી નદી આવેલાં છે.

સામાન્ય વર્ણન—આ જિલ્લો ગુજરાતનો બગીચો કહેવાય છે. તેનો મધ્યમ ભાગ ચરોતર કહેવાય છે. જિલ્લાની વસ્તી ૭૧૦૯૮૨ માણસોની છે. આ જિલ્લો ખીબા જિલ્લાઓ કરતાં કેળવણીમાં બહુ આગળ વધેલો છે. મુખ્ય વસ્તી પાટીદારની છે, તેઓ ઉંચા કુળવાન ગણાય છે. તે ઉપરાંત

સગભગ ૩ લાખ ધારાળા વસે છે. તેઓ ખેતી અને મજૂરી કરી પોતાનું ગુજરાન ચલાવે છે. વેપાર ધંધા અર્થે આફ્રિકા સુધી લોકો ગએલા છે. જિલ્લાનો મુખ્ય પાક તમાકુ છે. તે સિવાય બાજરી, કેદ્રા, બાવટો, તુવેર, જીરૂ, વરિઆળી, દરેક જાતનાં કઠોળ, કપાસ વગેરે થાય છે. કપડવંજમાં સાબુ બનાવવાનાં કારખાનાં છે. આ બનાવવાનું કારણ ત્યાં ઉસ પુષ્કળ મળી આવે છે. કપડવંજથી ૧૫ માઈલ પર આવેલી માજમ નદીમાંથી અકીકના પથર નીકળે છે, તે ખંભાત સાફ થવા જાય છે.

જિલ્લાના કલેક્ટરની કચેરી ખેડામાં છે. ખેડા સ્ટેશન નથી, પરંતુ મહેમદાવાદથી ખેડા સુધી પાકી સડક હોવાથી ઘોડાગાડી અને મોટર મારફતે ત્યાં જવાય છે, ન્યાય આપવાને માટે ખેડા, કપડવંજ, ઉમરેઠ, નડિઆદ અને ખોરસદમાં મુન્સફની કોર્ટો છે. નડિઆદમાં આખા જિલ્લાની વડી અદાલત ( ડિસ્ટ્રીક્ટ કોર્ટ ) છે.

જિલ્લામાં મુખ્ય રેલવે બી. બી. એન્ડ. સી. આઈ. રેલવે છે. આણંદ અગત્યનું જંકશન છે. ત્યાંથી એક ફાંટો ગોધરા તરફ અને બીજો ખંભાત તરફ જાય છે. આ સિવાય નડિઆદથી કપડવંજ જવાની નાની ગાડી છે, તથા વસો પેટલાદ લાઇન ખોરસદ અને માતર તાલુકાના લોકોને મુસાફરી કરવાને ઉપયોગી થઈ પડી છે. આખા જિલ્લામાં પાકી સડકો થવા માંડી છે.

## નદીઓ.

મહી-માળવાના ડુંગરમાંથી નીકળી ખંભાતવા અખાતને

મળે છે. આ નદીમાં રેતી કરતાં પથ્થર વધારે દીઠામાં આવે છે. તેના કાંઠા ઘણા ઉંચા અને કોતરવાળા છે. તેમાં ચાર લુટારાઓ સંતાઈ રહે છે, તંથી કહેવત છે કે “ઉતર્યા મહી તો થયા સહી.”

**શેઠી**—મહીકાંઠાના ડુંગરમાંથી નીકળી વાત્રક નદીને મળે છે. આ નદીના કિનારા ઊંચા અને તેના પાણીનો વેગ વધારે છે. તેનું તળીઉં કાઢવ ક્ષીચડવાળું હોવાથી તેને ઝાળ-ગવી મુશ્કેલ છે. આ નદીને મહોર નદી આવીને મળે ત્યાર પછી તેનું પાણી ખાડું લાગે છે.

**વાત્રક**—મેવાડમાંથી નીકળી સાળરમતીને મળે છે. તેના ઉપર મુખ્ય શહેર મહેમદાવાદ છે.

આ સિવાય ખારી, મેશ્વો અને મહોર નદીઓ છે.

**તાલુકા**—૧ કપડવંજ, ૨ ઠાસરા, ૩ નડિયાદ, ૪ મહેમદાવાદ, ૫ માતર, ૬ આણંદ, ૭ બોરસદ.

**જાણવા લાયક સ્થળો.**

**નડિયાદ**—ખેડ જિલ્લામાં મોટામાં મોટું શહેર છે. અહીંના લોકો કેળવણીમાં બહુ આગળ વધેલા છે. પહેલાં અહીં ૩ અને ગળીનો વેપાર ઘણો સારો ચાલતો હતો, પણ હાલમાં અનાજનું મુખ્ય મથક ગણાય છે. ગામમાં સંતરામ અને નરનારાયણનાં ધામ તથા હિંદુ અનાથાશ્રમ બેવા બેવાં છે. મુખ્ય વસ્તી ખડાયતા વાણીયા અને લેઉઆ પાટીદારની છે. ગામની સામી બાબુએ પ્રખ્યાત પાદરીનું દવાખાનું છે.

**મહેમદાવાદ**—વાત્રક નદી પર આવેલું છે. ગુજરાતના પાદશાહ મહમુદ બેગડાએ પોતાના નામ પરથી આ

શહેર વસાવ્યું હતું. અહીં. તેનાં બંધાવેલાં ભમરીઓ કુવો અને ચાંદા સુરજના મહેલ જેવા જેવાં છે. પહેલાં મહે-મદાવાદથી અમદાવાદ સુધી લોંચરૂં હતું, તે હાલ પુરાઈ ગયું છે.

**ખેડા**—જિલ્લાનું મુખ્ય શહેર વાત્રક અને શેઢીના સંગમ પર આવેલું છે. મહેમદાવાદથી ખેડા જવાની પાકી સડક છે. અહીં સવિલ ઇસ્પિતાલ અને કલેક્ટરની કચેરી છે.

**આણંદ**—રેલવેનું જંકશન છે. અહીં ગોધરા, ખંભાત, અમદાવાદ અને મુંબઈ તરફથી આવતી ગાડીઓ ભેગી થાય છે. અહીં સરકારી કચેરી, પાદરીનું દવાખાનું અને પ્રેમચંદ રાયચંદની ધર્મશાળા છે. ગામમાં ચરોતર એજ્યુકેશન સોસાયટીની શાળા જેવા જેવી છે. આણંદની છાંકણી વખણાય છે.

**ડાકોર**—ઠાસરા તાલુકામાં જત્રાનું ઠેકાણું છે. આખા ગુજરાતમાં મોટામાં મોટું જત્રાનું ધામ આ છે. અહીં રણછોડજી મહારાજની મૂર્તિ છે. દહેરાની સામે ગોમતી નામે તળાવ છે. આસો સુદ ૧૫ એટલે માણેકઠારી પુનમ ઉપર મોટો મેળો ભરાય છે. ૮૦૦ વર્ષ ઉપર ખોડાણા નામના ભક્ત દ્વારકાંથી રણછોડજીને અહીં લઈ આવ્યા હતા.

**વડતાલ**—નડિઆદથી આઠ માઈલ દૂર એક નાનું ગામ છે. અહીં સ્વામીનારાયણનું મોટું મંદિર છે. વડતાલ જવા ખોરીઆવી સ્ટેશને ઉતરવું પડે છે, અને ત્યાંથી નાની રેલવે મારફતે વડતાલ જવાય છે. અહીં કાર્તિકી તથા ચૈત્રી પુનમે મોટો મેળો ભરાય છે.

**કપડવંજ**—મોહોર નદી પર આવેલું છે. અહીં આણુ તથા કાચ બનાવવાનાં કારખાનાં છે. સિદ્ધરાજે બંધા

વેલાં કુંડ અને વાવ જોવાં જોવાં છે. ગામમાં વહોરા લોકો-ની હવેલીઓ ખાસ ધ્યાન ખેંચે તેવી છે. તે લોકો ઘણા-ખરા વેપાર અર્થે પરદેશ રહે છે.

**લસુંદ્રા**—કપડવંજ તાલુકામાં ઉના પાણીના કુંડને માટે પ્રખ્યાત છે. અહીંના પાણીમાં ગંધકની વાસ આવે છે, તેથી તેમાં નાહવાથી ચામડીનાં કેટલાંક દરદો મટે છે.

**ઉમરૈઠ**—ખેડા જિલ્લામાં વેપારનું બીજા નંબરનું ગામ છે. ગામમાં જુની વાવ તથા રણછોડજીનાં પગલાં જોવા જોવાં છે. ખેડાવાળા ગ્રાહ્ય અને ખડાચતા વાણીઆઓની વસ્તી વધારે છે.

**કરમસદ**—આણંદથી ખંભાત જતાં વચ્ચે આવે છે. નામદાર વિકૂલભાઈ પટેલ અને સરદાર વલ્લભભાઈની જન્મભૂમિ છે.

## પંચમહાલ જિલ્લો.

**પંચમહાલ=પંચ=પાંચ+મહાલ=ભાગ=પાંચ ભાગ.**

**સીમા**—પંચમહાલ જિલ્લાની ઉત્તરે રેવાકાંઠા એજન્સિ, દક્ષિણે વડોદરાનું રાજ્ય, રેવાકાંઠા એજન્સિ અને ધારનું રાજ્ય, પૂર્વે વાંસવાડા અને જાંબુઆ તથા પશ્ચિમે મહી નદી, અને ખેડા જિલ્લો અને વડોદરાનું રાજ્ય આવેલાં છે.

ઉપર કહ્યું તેમ તેના પાંચ ભાગ પાડેલા હોવાથી તે પંચમહાલ કહેવાય છે. આ પાંચ ભાગમાં ત્રણ તાલુકા અને બે પેટા મહાલ છે. રેવાકાંઠા એજન્સિનાં રાજ્યોથી આ જિલ્લાના બે ભાગ પડે છે. પૂર્વ ભાગમાં

ઝાલોદ અને ઢાહોદ, અને પશ્ચિમ ભાગમાં ગોધરા, કાલોલ અને હાલોલ આવેલા છે.

**સામાન્ય વર્ણન**—આ જિલ્લાના ઘણા ખરા ભાગમાં જંગલો આવેલાં છે. તેમાં સાગ અને મહુડાનાં ઝાડો પુષ્કળ છે. અહીંનો સાગ ગોધરીઆ સાગને નામે ઓળખાય છે, અને તે હલકી જાતનો છે. જંગલવાળા ભાગોમાં ભીલ અને કોળીની વસ્તી વધારે છે. તેઓ જંગલમાંથી લાખ, મધ વગેરે લાવી તે વેચી પોતાનું ગુજરાન ચલાવે છે. જંગલોને લીધે કેટલાક ભાગની હવા રોગિષ્ટ ગણાય છે. જિલ્લાનો મુખ્ય પાક મકાઈ અને મહુડાં છે. મહુડાં એ ઝાડનાં ફૂલ છે, અને એમાંથી દેશી દારૂ બને છે. મહુડાના ઝાડના ફળને ડોળી કહે છે, તેમાંથી ડોળીઈ બને છે; અને તે સાબુ બનાવવામાં કામ આવે છે. અહીંના જંગલોમાં પ્રથમ હાથી જોવામાં આવતા હતા, પણ હાલમાં તે ખીલ-કુલ નથી. વાઘ વગેરે હિંસક પ્રાણીઓ હજી પણ વસે છે. ગુજરાતના ખીજા જિલ્લાઓ કરતાં આ જિલ્લો કેળવણીમાં પાછળ છે. ભીલ અને કોળી લોકોને કેળવવા એક ભીલ-સેવા મંડળ સ્થાપવામાં આવ્યું છે. જિલ્લાની વસ્તી ૩૭૪૮૬૦ માણસની છે.

આ જિલ્લામાં આણંદથી એક ગાડી ગોધરા સુધી આવે છે. ખીજી વડોદરાથી ગોધરા સુધીની લાઈન છે. ગોધરાથી દિલ્હી જવાય છે. તે સિવાય ગોધરાથી લુણાવાડા, દેવગઢ ખારીઆ, ટીંખાથી ડભોઈ, અને ચાંપાનેરથી શિવરાજપુર જવાની લાઈનો છે. જિલ્લામાં પાકી સડકોની સગવડ પણ સારી છે.

## સામાન્ય વર્ણન—

**પર્વતો—**પાવાગઢ-ગોધરાથી ૨૫ માઈલ પર આ પર્વત આવેલો છે. તે ૨૫૦૦ ફુટ ઉંચો છે. તેને કેટલાક પવનગઢ પણ કહે છે.

પાવાગઢના ડુંગર પર પથ્થરથી બાંધેલા મંજુત કિલ્લા છે. ગુજરાતના ઇતિહાસમાં આ કિલ્લા માટે હિન્દુ અને મુસલમાન રાજાઓ વચ્ચે ઘણી લડાઈઓ થયેલી જોવામાં આવે છે. મહમદ બેગડાએ આ કિલ્લો-ગઢ-લાંબી મુદત લડયા પછી જીત્યો હતો. પર્વત ઉપર ચઢતાં મહમદ બેગડાએ બાંધાવેલી મોટી મસીદ છે, તેને જુમામસીદ કહે છે. ગુજરાતમાં ફક્ત અમદાવાદની જુમામસીદજ આનાથી મોટી છે. પર્વત ઉપર મહાકાળી અને લદ્રકાળીની મૂર્તિઓ છે. આ સિવાય પતાઈ રાવળના વખતના જુના કોઠારો, ઝવેરીનો મહેલ, પર્વતની આસપાસ ફરતા કિલ્લાઓ, પર્વત પર આવેલું દુધીઉં તળાવ, જૈન લોકોનાં દહેરાં વગેરે જોવા જેવાં છે. વિશ્વામિત્રી નદીનું મૂળ અહીંથી નીચે ઘાડી ઝાડીમાં આવેલું નજરે પડે છે. મહાકાળીના દહેરા ઉપર સદનશા પીરની કબર છે. ત્યાંથી જોતાં આજવાનું મોટું તળાવ કે જે વડોદરા શહેરને પાણી પુરું પાડે છે, અને જેનો ઘેરાવો ૧૨ ગાઉ ફરતો છે, તે એક આબોચીઆ જેવું દેખાય છે ! પાવાગઢ જવા વડોદરા અને ગોધરા વચ્ચેના ચાંપાનેરરોડ સ્ટેશનથી નાના માપની ગાડીમાં બેસવું પડે છે. આ ડુંગરમાંથી લોઢાની કાચી ધાતુ, સીસું, અને મેંગેનીઝ નીકળે છે.



**નદીઓ**—આ જિલ્લામાં નાની નદીઓ અને તળાવોની સંખ્યા સારી છે. પાનન, કરક, વિશ્વામિત્રી, દેવ અને અનાસ એ મુખ્ય નદીઓ છે. પહેલી બે અને છેલ્લી અનાસ નદી મહી નદીને મળે છે. વિશ્વામિત્રી પાવાગઢના ડુંગરમાંથી અને દેવ બારીઆ પાસેના ડુંગરમાંથી નીકળી ઢાઢરને મળે છે.

**તાલુકા**—ગોધરા, કાલોલ અને હાલોલ.

**પેટામહાલ**—દાહોદ અને ઝાલોદ.

**જાણવા લાયક સ્થળો.**

**ગોધરા**—જિલ્લાનું મુખ્ય શહેર છે. તેની પાસે ગોધરક તળાવ છે. અહીં સાગનાં બનાવેલાં ઘોડીઆં, પારણાં, સાંબેલાં અને રમકડાં વગેરે સારાં બને છે.

**હાલોલ**—મહમુદ બેગડાના વખતમાં હાલુર નામના સુથારે અહીં એક સુંદર બગીચો બનાવ્યો હતો, તેથી પાદશાહે તેનું નામ કાયમ રાખવા આ ગામનું નામ **હાલોલ** પાડ્યું હતું.

**દાહોદ**—દોહદ. દો=બે+હદ=સીમા. આ સ્થળે માળવા અને ગુજરાતન હદો ભેગી થાય છે, તે ઉપર આ શહેર આવેલું હોવાથી દાહોદ કહેવાય છે. અહીં દિલ્હીના મોગલ પાદશાહ ઔરંગઝેબનો જન્મ થયો હતો. શહેરની પાસે છાબ નામે તળાવ છે. તે સિદ્ધરાજના વખતમાં જસમા ઓડણન સરદારી હેઠળ ખોદાયું હતું. જસમા એક ઓડ જાતની મનુરણ હતી, છતાં પતિવ્રતા હતી. સિદ્ધરાજે તેને ઘણી ઘણી લાલચો આપી તેને ભોળવવા

પ્રયત્ન કર્યો હતો પણ જસમા તેથી ડગી ન હતી. ઓડ લોકોની વસ્તી એટલી બધી હતી કે તેમણે એકેક છાબડું ભરી માટી કાઢી, તેટલામાં આખું તળાવ ખોદાઈ ગયું ! જંગલોને લીધે અહીંનાં હવાપાણી ખરાબ છે.

**ચાંપાનેર**—ગુજરાતના રાજા વનરાજે પોતાના પ્રધાન ચાંપાના નામ પરથી આ શહેરનું નામ ચાંપાનેર પાડ્યું હતું. પતાઈ રાવળ નામના હિંદુ રાજા પાસેથી મહમુદ એગઝાએ આ શહેર જીતી લઈ તેને પોતાની રાજધાની બનાવી હતી. પહેલાં તે ઘણું મોટું શહેર હતું. હાલમાં તો પાવાગઢ જતાં તેનાં માત્ર ખંડેરો જોવામાં આવે છે. ચાંપાનેર તૂટી અમદાવાદ વસ્યાની કંતકથા ચાલે છે.

**દુવા**—આણંદ ગોધરા લાઇન પર આવેલું છે. અહીં ટાઢા ઉના પાણીના કુંડ છે. એક ખુદલા મેદાનમાં માટીનાં કુંડાં ઘાલેલાં છે. વચ્ચે પથ્થરનો ચણેલો એક રમણકુંડ છે. દરેક કુંડમાં એક સરખી ગરમીવાળું પાણી નથી. લસુંદ્રાની માફક અહીં પણ પાણીમાં એક જાતની વાસ આવે છે. કુંડની ઉત્તર દિશામાં આવેલા જંગલને મહાભારતની કથામાં આવતું એડંબાવન કહે છે, કે જે એડંબા સાથે ભીમસેને લગ્ન કર્યું હતું. ત્યાં યજ્ઞકુંડ, ભીમનાં પગલાં તથા જીનું શિવાલય છે.

**કાલોલ**—તાલુકાનું ગામ ગોધરાથી વડોદરા લાઇનમાં આવેલા ડેરોલ સ્ટેશનથી ૧૫ માઈલ દૂર આવેલું છે.

## ભરૂચ જિલ્લો.

**સીમા**—ખેડા જિલ્લાની દક્ષિણે અને ખંભાતના અખાતની પાસે આ જિલ્લો આવેલો છે. તેની ઉત્તર દિશાએ મહી નદી આવેલી છે. પૂર્વમાં વડોદરા રાજ્ય અને રેવાકાંઠા એજન્સીનો અમુક ભાગ આવેલો છે. દક્ષિણે કીમ નદી તેને સુરત જિલ્લાથી જુદો પાડે છે, અને પશ્ચિમે ખંભાતનો અખાત આવેલો છે.

**સામાન્ય વર્ણન**—ભરૂચ જિલ્લાની જમીન તદ્દન સપાટ અને કાળી છે. કાળી જમીનમાં કપાસ ઘણો થાય છે. ખેડા જિલ્લો તમાકુને માટે જાણીતો છે, તેમ આ જિલ્લો કપાસને માટે જાણીતો છે. આપણે આગગાડીમાં ખેસી ભરૂચ જિલ્લામાં આલ્યા જતા હોઈએ તો મોસમમાં આસપાસનાં ખેતરો કપાસને લીધે સફેદરંગી દેખાય છે. આ જિલ્લાના પૂર્વ ભાગને કાનમ કહે છે. તેથી આ કપાસ કાનમી કપાસને નામે ઓળખાય છે. પાલેજ ગામમાં કપાસ લોઢવાનાં ઘણાં જીન છે, તેથી તે વેપારનું મુખ્ય મથક છે. એ સિવાય ચમારગામ, અંકલેશ્વર, હાંસોટ, જંબુસર વગેરે સ્થળે પણ કપાસ લોઢવાનાં કારખાનાં છે. હાંસોટ પેટામહાલમાં ઘઉં સારા પાકે છે, તેને હાંસોટી ઘઉં કહે છે.

જિલ્લાની વસ્તી ૩૦૭૭૪૫ માણસોની છે. તેમાં ૭૦ હજાર મુસલમાનો છે. આ મુસલમાનો વહોરા કહેવાય છે. તેઓ ખેતીનું કામકાજ કરે છે.

ભરૂચ જિલ્લાની વડી અદાલત ભરૂચમાં છે, અને ત્યાંના સેશન્સ જજ પંચમહાલના સેશન્સ જજ કહેવાય છે.

જિલ્લાના ભરૂચ, અંકલેશ્વર અને જંબુસર ગામોમ મુન્સફેની કચેરીઓ છે.

જિલ્લાની મુખ્ય રેલ્વે બી. બી. એન્ડ. સી. આઇ. રેલ્વે છે. તે ઉપરાંત ભરૂચથી જંબુસર જવાની, જંબુસરથી વિશ્વામિત્રી જવાની અને અંકલેશ્વરથી રાજપીપળા જવાની નાની લાઇનો પણ છે.

**નદીઓ—**

**નર્મદા—**વિંધ્યાચળ પર્વતમાંથી નીકળી ખંભાતના અખાતને મળે છે. આ નદી ગુજરાતમાં મોટામાં મોટી છે. આ નદીનું બીજું નામ રેવાજી છે. તે પવિત્ર મનાય છે. તેની ઉપર ચાણોદ, ભરૂચ, શુકલતીર્થ વગેરે આવેલાં છે.

**મહી—**ખેડા જિલ્લામાંથી આવી ભરૂચ જિલ્લાની ઉત્તરમાં વહે છે, અને તેના ઉપર આ જિલ્લાનાં સારોદ, કારેલી અને કાવી ગામો આવેલાં છે.

**ક્રીમ—**ભરૂચ જિલ્લાની દક્ષિણ સરહદ પર વહી ખંભાતના અખાતને મળે છે.

**ઢાઢર—**વિંધ્યાચળ પર્વતમાંથી નીકળી ખંભાતના અખાતને મળે છે, ને આમોદ જંબુસર તાલુકાને એક બીજાથી છુટા પાડે છે. તેના પર ટંકારીઆ બંદર આવેલું છે.

**તાલુકા—**ભરૂચ, અંકલેશ્વર, વાગરા, આમોદ, જંબુસર.

**પેટામહાલ—**હાંસોટ.

**જાણવા લાયક સ્થળો.**

**ભરૂચ—**એ નર્મદા નદીના કાંઠાપર આવેલું

ખંદર છે. પહેલાંના વખતમાં આ ખંદર મારફતે ઘણું વેપાર ચાલતો હતો. હાલ નદીનું ખાડું પુરાઈ જવાથી મોટાં વહાણો આવી શકતાં નથી. આ થળે અસલ ભૃગુઋષિનો આશ્રમ આવેલો હોવાથી તેમના નામ ઉપરથી ભૃગુકચ્છ અને છેવટે ભરૂચ પડ્યું છે. આ ઋષિના નામ પરથી અહીંના બ્રાહ્મણો ભાર્ગવ બ્રાહ્મણો કહેવાય છે. અહીં બળી રાજાએ દશ યજ્ઞ કર્યા હતા, તે સ્થળ દશાશ્વમેધના નામથી ઓળખાય છે. શહેર પાઘડી પને છે, એટલે પાઘડીની માફક લાંબાઈ વધારે ને પહોળાઈ ઓછી છે. ભરૂચ રાા માઈલ લાંબું અને ૦૧૧ માઈલ પહોળું છે.

**શુકલતીર્થ**—ભરૂચથી ૧૦ માઈલ દૂર નર્મદા કિનારે આવેલું છે. અંકલેશ્વરથી રાજપીપળા જતી રેલવેના ઝગડીઆ સ્ટેશનથી ત્યાં જવાય છે. અહીં ઐ કારેશ્વર મહાદેવનું દહેડું છે. ત્યાં દર સાલ કાર્તિકી પુનમ ઉપર મેળો ભરાય છે. શુકલતીર્થ પાસે નર્મદા નદીમાં કળીરવડ નામનો મોટો વડ આવેલો છે. કળીર નામના મહાન પુરુષે વડના દાતણની ચીરી કરી અત્રે નાખી, અન તેમાંથી આ વડ ઉત્પન્ન થયો એમ કહેવાય છે. વડ હાલમાં એટલો બધો ચોમેર ફેલાયો છે કે તેનું અસલ થડ કયું હશે, તે પણ કહી શકાતું નથી. તેની ઘટા અને વડવાઈએ એટલી બધી ફેલાઈ ગઈ છે, કે તેની નીચે ૭૦૦૦ માણસો નિરાંતે બેસી શકે! કિનારેથી વડ તરફ હોડીમાં બેસી જઈ શકાય છે.

**અંકલેશ્વર**—એ તાલુકાનું ગામ અને રેલવે સ્ટેશન છે. અહીંથી રાજપીપળા સુધી નાના માપની ગાડી બાય છે. ભરૂચ અને અંકલેશ્વર વચ્ચે નર્મદાનો મોટો પૂલ આવેલો છે.

**ભાડભૂત**—નર્મદા નદી પર જાત્રાનું ધામ છે. ત્યાં ભાડભૂતેશ્વર મહાદેવનું દહેડું છે. જે વર્ષમાં અધિક ભાદરવો હોય છે, તે વર્ષમાં ત્યાં મેળો ભરાય છે.

**આમોદ**—લોઢાનાં છરી, કાતર, ચપ્પુ અને પીત્તળની છીંછીઓ માટે પ્રખ્યાત છે.

## સુરત જિલ્લો.

છોકરાઓ, તમે ગુજરાત પ્રાંતના નકશા તરફ જોશો તો માલમ પડશે કે સુરત જિલ્લો ગુજરાતની છેક દક્ષિણમાં આવેલો છે. વડોદરા રાજ્યને લીધે એના ત્રણ ભાગ પડે છે, તેમાંના બે ભાગ દરીઆકિનારા પર અને એક અંદરની ખાબુએ આવેલો છે.

**સીમા**—આ જિલ્લાની ઉત્તરે કીમ નદો અને ભરૂચ જિલ્લો, પૂર્વે વડોદરાનું રાજ્ય, અને વાંસદાનું દેશી રાજ્ય, દક્ષિણે દમણગંગા નદી અને થાણા જિલ્લો, તથા પશ્ચિમે અરબીસમુદ્ર આવેલાં છે.

**સામાન્ય વર્ણન**—સુરત જિલ્લાનો પૂર્વભાગ નાના નાના ડુંગરોને લીધે જોઈએ તેવો રસાળ નથી, પણ પશ્ચિમ ભાગ સપાટ અને રસાળ પ્રદેશ છે. પૂર્વ ભાગમાં રાનીપરજ નામની ભીલના જેવી જાતિના લોકો વસે છે. આ જિલ્લાના કેટલાક ભાગમાં શાકભાજી ઘણાં સારાં થાય છે. ખાસ કરીને અમલસાડ તરફ ફણસ, અનનાસ, શેરડી, પીંપળ, હળદર વગેરે સારાં થાય છે. જલાલપોર અને ખારડોલી તાલુકાની જમીન કાળી હોવાથી ત્યાંનો મુખ્ય પાક કપાસ છે.

ડુંગર તરફના ભાગો અને પારડી તથા વલસાડ તાલુકામાં વધારે વરસાદને લીધે ડાંગર સારી પાકે છે. સુરત જિલ્લાની ડાંગર કોલમના નામથી ઓળખાય છે. પૂર્વ તરફ ડુંગરાવાળા ભાગને લગતાં વાંસદા, ધરમપુર અને ડાંગનાં જંગલો આવેલાં છે. દરીઓ પાસે હોવાથી ધરાસણા અને છરવાડામાં દરીઆના પાણીમાંથી મીઠું પકવવામાં આવે છે.

આ જિલ્લામાં સુરત એ એક જુનું અને જાણીતું બંદર છે. અત્યારે મુંબઈ ઇલાકામાં પહેલા નંબરનું બંદર મુંબઈ ગણાય છે, પરંતુ ૧૫૦-૨૦૦ વર્ષ ઉપર સૌથી સારામાં સાડું બંદર સુરત હતું. પરદેશ જોડે આ બંદરનો સારો સંબંધ હતો. જ્યારે અંગ્રેજો અને યૂરોપની બીજી પ્રજાઓ આ દેશમાં વેપાર કરવા આવી ત્યારે સુરતનો વેપાર ધમધોકાર ચાલતો હતો, તેથી અંગ્રેજો અને બીજી કેટલીક પ્રજાએ પોતાની કોઠીઓ-વખારો-આ શહેરમાં નાખી હતી. અત્યારે પણ સુરતમાં તાપી નદીના કિનારા પર આવેલી અંગ્રેજોની કોઠી આ વાતની સાક્ષી પુરે છે. એવી કોઠીઓમાં તેઓ પોતાના દેશથી વહાણમાં ભરી આણેલો માલ ભરી રાખતા, અને તે આ દેશમાં ધીમે ધીમે વેચતા, અને તેના બદલામાં અહીંથી સુતરાઉ કાપડ વગેરે માલ લઈ જઈ યૂરોપમાં વેચતા હતા. સુરત એ અંગ્રેજ સરકારની સત્તાનું બીજ ગણાય છે. અત્યારે તાપી નદીનું ખાડું પુરાઈ જવાથી વેપાર ધંધો બંધ પડ્યો છે. વલસાડ બંદરેથી ઇમારતી લાકડું અને ઈંટો બહારગામ જાય છે.

જિલ્લામાં મુખ્ય રેલવે બી. બી. એન્ડ. સી. આઇ.

રેલવે છે. પરંતુ સુરતથી નંદરખાર જવાની ટાપ્ટીવેલી રેલવે અને સુરતથી બીલીમોરા થઈવડોદરા રાજ્યની નાના માપની રેલવે પણ અહીં આવેલી છે. જિલ્લામાં ફરવાને કેટલીક પાકી સડકો પણ છે.

જિલ્લાની વસ્તી ૬૭૪૩૫૧ માણસની છે. તેમાં અનાવિલ ગ્રાહ્યણ અને ડુંગરાવાળા ભાગમાં રાનીપરજની વસ્તી વધારે છે. અનાવિલ ગ્રાહ્યણોમાં ચરોતરના પાટીદારોની માફક કન્યા પરણાવતાં પહેરામણીમાં ઘણું ખર્ચ કરવું પડે છે. ગુજરાતમાં ખેડા જિલ્લાથી બીજા નંબરની ધીચ વસ્તીવાળો આ જિલ્લો છે. આ જિલ્લાના લોકો ખાવાપીવામાં શોખીલા છે. તેઓ સુરતીલાલા કહેવાય છે. કેટલેક સ્થળે ખોલવામાં 'સ'ને બદલે 'હ' વપરાય છે. જેમકે 'સઘડી'ને બદલે 'હઘડી,' 'શાક'ને બદલે 'હાક', 'પૈસા'ના બદલે 'પહા' ખોલાય છે.

**પહાડ**—ઉપર કહ્યું તેમ પૂર્વ તરફ સહ્યાદ્રિના ફાંટા આવેલા છે. વલસાડની પાસે પારનેરાનો ડુંગર છે, તે ૫૦૦ ફુટ ઉંચો છે. તેની ઉપર કિલ્લાનાં ખંડેર ને માતાનું દહેજ છે. ડુંગરમાંથી સરક બાંધવાના પથરો ખોદી કાઢવામાં આવે છે.

આ જિલ્લાના ઘણા ખરા તાલુકાઓ નદીઓથી એક બીજાનાથી છુટા પડેલા છે. મુખ્ય નદીઓ નીચે પ્રમાણે

### નદીઓ.

**તાપી**—સહ્યાદ્રિ પર્વતમાંથી નીકળી અરબીસમુદ્રને મળે છે. આ મોટામાં મોટી નદી છે, અને તેના ઉપર સુરત આવેલું છે.

**ક્રીમ**—રાજપીપળાના ડુંગરમાંથી નીકળી ઓરપાડ તાલુકાની ઉત્તરે વહી ખંભાતના અખાતને મળે છે.



**મીઢોળા**—ખાનદેશ અને સુરત જિલ્લાના વચ્ચેના ડુંગરમાંથી નીકળી ચોર્યાસી તાલુકાની દક્ષિણે વહી તાપી નદીની દક્ષિણ દિશામાં દરીઆમાં પડે છે. આ નદીના મુખ આગળ નાનાં વહાણ ફરી શકે છે.

**અંખીકા**—વાંસદાના ડુંગરમાંથી નીકળી જલાલપોર તાલુકાની દક્ષિણે વહી અરબી સમુદ્રને મળે છે.

**દમણુગંગા**—આ નદી ગુજરાતની હદ બતાવનારી પહેલાં સુરત અને થાણા જિલ્લાને છુટા પાડે છે અને પછી દમણ રાજ્યમાં દાખલ થઈ અરબીસમુદ્રને મળે છે.

આ સિવાય પૂર્ણા, ઔરંગા, પાર અને કોલક નદીઓ આવેલી છે.

**તાલુકા-પારડી.** વલસાડ, ચીખલી, જલાલપોર, ખારડોલી, માંડવી, ચોર્યાસી ને ઓરપાડ.

**પેટામહાલ—વાલોડ.**

**જાણવા લાયક સ્થળો.**

**સુરત**—તાપી નદી ઉપર આવેલું બંદર છે. સુરતના નામની સ્ત્રીના નામ પરથી તેનું નામ સુરત પડેલું છે. આજથી ૨૦૦ વર્ષ ઉપર તે એક મોટું બંદર હતું. શિવાજીએ આ શહેર પર લૂંટ ચલાવી હતી, તેથી તેનું રક્ષણ કરવા શહેરની આસપાસ કિલ્લો બાંધેલો છે. અહીં રેશમી અને કસબી કાપડ ઘણું સાફ બને છે. કસબ બનાવવાનો ધંધો ધમધોકાર ચાલે છે. સુરતની ઘરફી વખણાય છે. ત્યાંના લોકો સુધડ, સાહસિક અને મોજલા છે. આપણામાં કહેવત છે કે ‘સુરતનું જમણુ અને કાશીનું મરણુ’

**રાંદેર**—સુરતની સમીતાપી નદીના કિનારા પર આવેલું છે. આ સુરતથી પણ જુનું ગામ છે. અહીંના વતની વહોરાઓ પરદેશ વેપાર કરવાને માટે જાય છે. અહીંનાં ખેતર વખણાય છે.

**વલસાડ**—ઔરંગા નદી પર બંદર છે. વલસાડની આસપાસનાં જંગલોમાં સાગ થાય છે. તે વલસાડી સાગ કહેવાય છે. આ બંદરેથી ઈમારતી તથા આવળનાં લાકડાં, ઈંટો, ગોળ, અનાજ વગેરે પરદેશ ચઢે છે.

**બહુધાન**—બહુધાન્ય ઉપરથી એ નામ પડ્યું છે. તાપી નદી પર જાત્રાનું ધામ છે. અહીં બાર વર્ષે સિંહસ્થ વર્ષમાં મોટો મેળો ભરાય છે.

**ઉદવાડા**—પારસી તાલુકામાં પારસી લોકોનું જાત્રાનું ઠેકાણું છે. પારસી લોકો અગ્નિની પૂજા કરે છે. ઉદવાડામાં એક મોટો કુંડ બાંધી તેમાં પોતાના અગ્નિદેવ-આતશ બહેરામ—ની સ્થાપના કરેલી છે.

**ધરાસણા અને દાંડી**—મીઠાના અગરનાં ઠેકાણાં છે.

**હવા ખાવાનાં સ્થળો.**

**ડુમસ**—સુરતથી દશ માઈલ દૂર દરીઆકિનારે આવેલું છે.

**તીથલ**—વલસાડની પાસે દરિઆકિનારા પર આવેલું છે.

**હજીરા**—ઔરપાડ તાલુકામાં તાપી નદીના મુખ પર આવેલું છે. ગામનું મૂળ નામ હજી છે, પરંતુ વોકસ નામના સાહેબની ત્યાં કબર-હજીરા-છે; તેથી તે જગ્યા હજીરાના નામથી ઓળખાય છે. ત્યાં દીવાદાંડી પણ છે.

## થાણા જિલ્લો.

છોકરાઓ, ગુજરાતના પાંચ જિલ્લાની ભૂગોળ તમે શીખી ગયા. ગુજરાતની દક્ષિણે સુરત જિલ્લાની નીચે જે જિલ્લો આવેલો છે, તેને થાણા જિલ્લો કહે છે. ઉપર શીખેલા પાંચ જિલ્લા ઉપરાંત થાણા જિલ્લો ઉત્તર વિભાગમાં ગણાતો હોવાથી હવે તમારે તેની ભૂગોળ શીખવાની છે. થાણા જિલ્લાનો કુદરતી રીતે મહારાષ્ટ્રમાં સમાવેશ થાય છે, અને ત્યાં ભાષા પણ મરાઠીજ બોલાય છે; છતાં તેને ઉત્તર વિભાગમાં ગણેલો છે. હમણાં ગંગા નદી તેને સુરત જિલ્લાથી જુદો પાડે છે.

**સીમા**—આ જિલ્લાની ઉત્તરે હમણા નામનું પોર્ટુગીઝ સંસ્થાન અને જવાર સંસ્થાન આવેલાં છે. પૂર્વે નાશક અને અહમદનગર જિલ્લા તથા દક્ષિણે પુના અને કોલાબા જિલ્લા આવેલા છે. ભરૂચને સુરત જિલ્લાની માફક આની પશ્ચિમ કિનારે અરબી સમુદ્ર આવેલો છે.

**સામાન્ય વર્ણન**—થાણા જિલ્લાનો પૂર્વ ભાગ સહ્યાદ્રિ પર્વતને લીધે ઉંચાણવાળો અને ખાડાટેકરાવાળો છે. પશ્ચિમ તરફનો ભાગ નીચો અને ફળદ્રુપ છે. પૂર્વ તરફના ભાગમાં જંગલો વિશેષ છે, તેથી તે ભાગમાં ભીલ જેવી જાતો વસે છે. તે ભાગમાં વરસાદ વધારે થવાથી મુખ્ય પાક ડાંગર છે. પશ્ચિમના પ્રદેશમાં દરીઆકિનારા તરફ નાળિયેરીનાં ઝાડ નજરે પડે છે. તે સિવાય કેળાં, આદુ, શેરડી, પાન વગેરે પુષ્કળ થાય છે. ગુજરાતમાં આવતાં પાન આ જિલ્લામાંથી આવે છે. વસાઈનાં કેળાં અને પાન વખણાય છે. ભાયદર અને વસાઈ આગળ દરીઆના પાણીમાંથી મીઠું પકવવામાં આવે છે. આ જિલ્લામાં મુખ્ય રેલવે બી. બી.

એન્ડ. સી. આઇ. રેલવે છે. જિલ્લાની વસ્તી ૭૫૯૯૧૬ માણસની છે. મુંબઈ પાસે હોવાથી આ જિલ્લાનાં કેટલાંક ગામોના લોકો વતનમાં રહી ધંધા રોજગાર અર્થે ત્યાં જ આવ કરે છે.

**તાલુકા—**ડાહાણું, માહીમ, વસઇ, સાપ્ટી, લીંવડી, વાડા, શાહપુર, મુરાબાદ અને કદયાણુ.

આ તાલુકામાંના પહેલા પાંચ દરીઆકિનારે અને બાકીના ચાર અંદરની બાજુએ આવેલા છે.

**જાણવા લાયક સ્થળો.**

**થાણા—**જિલ્લાનું મુખ્ય શહેર છે. અહીંથી મુંબઈ ૨૧ માઇલ દૂર છે, તેથી કેટલાક દરરોજ આગગાડી મારફતે વેપારધંધા માટે મુંબઈ જ આવ કરે છે. જિલ્લાના કલેક્ટર અહીં રહે છે.

**બોરીવડી—**મુંબઈથી ૨૪ માઇલ ઉત્તર તરફ આવેલું છે. અહીંથી થોડે દૂર કેનેરી કરીને સ્થળ છે, ત્યાં પર્વત-માંથી કોતરી કાઢેલી બૌદ્ધધર્મની સો ગુફાઓ છે. તેમાં એકજ પથ્થરમાંથી કોતરેલી બુદ્ધી બુદ્ધી મૂર્તિઓ ઘણી જોવા જેવી છે.

**વસઇ—**તાલુકાનું મુખ્ય ગામ વસઇ સ્ટેશનથી પાંચ માઇલ દૂર છે. અહીં શેરડી, કેળાં અને પાન સારાં થાય છે.

**કદયાણુ—**ઘણું જુનું શહેર છે. અહીંથી જી. આઇ. પી. રેલવેનો એક ફાંટો નાશક તરફ જાય છે, અને બીજો પુના તરફ જાય છે. શહેરથી થોડે દૂર પથ્થરની બાણો છે. આની પાસે દરીઆની બાકીઓમાં વહાણો ફરી શકે છે.

## દેશીરાજ્યો.

### મહિકાંઠાએજન્સિ.

**સીમા**—ગુજરાતના ઇશાન ખુણામાં મહી નદીની ઉત્તર તરફ આ એજન્સિ આવેલી છે. તેની ઉત્તર અને પૂર્વ તરફનો ભાગ ડુંગરવાળો હોવાથી ત્યાં જંગલો આવેલાં છે, તેથી વસ્તીનો મોટો ભાગ ભીલ અને કોળી લોકોનો છે. આખુ, આરાસુર વગેરે પહાડો આની ઉત્તર અને પૂર્વ તરફની સરહદ પર આવેલા છે.

આ એજન્સિમાં કુલ ૬૩ રાજ્યો છે, તેના છ ભાગ પાડેલા છે. તે પરગણાના નામથી ઓળખાય છે.

**પર્વત**—આરાસુર. તે ઉપર અંબાલવાનીનું દહેરું છે. આ દહેરામાં પહેલાં વાર તહેવારે બકરાં, પાડા વગેરેનો વધ થતો હતો; તે હાલ દાંતાના રાણાની આજ્ઞાથી બંધ કરવામાં આવ્યો છે. આ પર્વતમાંથી આરસપહાણ નીકળે છે.

**નદીઓ**—સાબરમતી, સરસ્વતી, હાથમતી, મેશ્વો, માઝુમ, વાત્રક, ખારી.

**ખનીજો**—આ એજન્સિમાં મુખ્ય સંસ્થાન ઇડર છે. ઇડર રાજ્યના અમનગર શહેર પાસેથી ખાણોમાંથી પથ્થર ખોદી કાઢવામાં આવે છે. તે પથ્થર ઘણા કઠણ અને મજબુત હોવાથી તેના પર કોતરકામ સાડું થાય છે. એ સિવાય ઘંટીના પથ્થર, અબરખ, ઘોળી, રાતી અને પીળી માટી, ચુનાના પથ્થર, ચક્રમક પથ્થર, સ્ક્રાટિક જેવા રંગનો ચળકાટ મારતો પથ્થર, સડકો પરના મેટલ વગેરે નીકળે છે. રાયગઢ પાસેથી લોકાટ (લોઢાનો કાટ) મળી આવે છે, તેની ભસ્મ કરી દવાના કામમાં લેવાય છે.

મુખ્ય રાજ્યો—દાંતા, ઇડર, અમનગર, પેથાપુર, ભાલુસણા, વડાલી, મોહનપુર અને માણસા.

ભાણુવા લાયક સ્થળો.

ઇડર—એ ઇડર રાજ્યનું જુનું અને જાણીતું શહેર છે. ત્યાંનો રાજા રાઠોડ જાતનો રજપુત છે. ઇડર શહેરને ફરતો પથરને મજબુત કિલ્લો છે. તે કિલ્લા નજીક ડુંગર છે, અને તે ડુંગર શહેરની આસપાસ વીંટાયેલો છે. અહીંનો ઇડરીઓગઢ જોવા જેવો છે.

અમનગર—હાથમતી નદીને તીરે આવેલું છે. એનું ખરૂં નામ અહમદનગર છે. તે અમદાવાદ વસાવનાર અહમદશાહ બાદશાહે ઇડરના રાજાને કાબુમાં રાખવા વસાવ્યું હતું. અમનગરમાં સાબુ બને છે, અને તેની નજીક પથરની ખાણો છે.

દાંતા—એ અંબાજીના દહેરા અને આરાસુરના પહાડ માટે પ્રખ્યાત છે. માતાજીના દહેરાની આવક અહીંના રાજાને લેવાની હોય છે. અંબાજી ગુજરાતનું જાત્રાનું ધામ છે. ત્યાં કેટલીક પુનમોએ મોટા સંઘ જાય છે.

પેથાપુર—સાબરમતીના કાંઠા પર આવેલું છે. અહીં ખત્રી અને ભાવસારની વસ્તી વધારે છે. તેઓ રંગાટી કામ ઘણું આડું કરે છે. અહીંના બાંધણીના સાદલા અને બંદુક વખણાય છે.

સાદરા—મહીકાંઠા એજન્સિના પોલિટિકલ એજન્ટનું તથા લશ્કરી છાવણીનું સ્થાન છે. અહીં ગરાશીઆ-રજપુતના છોકરાઓને ભણવાની તાલુકદારી સ્કૂલ છે.

## જાત્રાનાં સ્થળો.

**ખેડબ્રહ્મા**—એ ઇંડર સંસ્થાનમાં આવેલું છે. એમાં ભૃગુઋષિનો આશ્રમ અને બ્રહ્માની મૂર્તિ જે તદ્દન રેતીની બનાવેલી છે, તે જોવા જેવાં છે.

**શામળાજી**—મેશ્વો નદીના કાંઠે પુરાતન અને પવિત્ર ધામ છે. એમાં શામળાજી એટલે કૃષ્ણની મૂર્તિ છે. દેવાલયોના પથરો ઉપર હાથી અને ઘોડા કોતરેલા જોવા છે.

**તારંગા**—એ હાંતાથી રા માઈલ દૂર કુંગર ઉપર અજીતનાથ અને સંભવનાથના પુરાતની જૈન દહેરાને માટે પ્રખ્યાત છે.

**કુંભારીઆ**—અંબાલવાની પાસે કુંભારાણાએ વસાવેલા કુંભારીઆમાં વિમળશાનાં બંધાવેલાં જૈનનાં દહેરાંને માટે પ્રખ્યાત છે. પાંછળથી આ દહેરાં બળી જવાથી તેમનો નાશ થયો છે. હાલમાં ફક્ત પાંચ દહેરાં છે.

**ઉંટડીઆ**—એ પવિત્ર અને પ્રખ્યાત શિવાલય વાત્રકના ડાબા કાંઠાપર આવેલું છે. અહીં જાબાલી ઋષિનો આશ્રમ હતો; સ્થળ બહુ રમણીય છે.

આ સિવાય બહુ ચરાજી, કોટેશ્વર વગેરે છે.

## રેવાકાંઠા એજન્સિ.

**સીમા**—આ એજન્સિ ગુજરાતની પૂર્વ દિશામાં આવેલી છે. પંચમહાલ જિલ્લાના બે ભાગ આ એજન્સિ વડે થાય છે. નર્મદા નદીનું બીજું નામ રેવા છે. આ એજન્સિનાં ઘણાં રાજ્યો તેના કિનારા પર આવેલાં હોવાથી તેનું નામ રેવાકાંઠા એજન્સિ પડ્યું છે.

નદીઓ—મહી, નર્મદા, વિંધ્યામિત્રી, કરજણ.

સામાન્ય વર્ણન—આ એજન્સિના મધ્ય ભાગમાં વિંધ્યાચળ અને દક્ષિણમાં સાતપુડાના કાંટા આવેલા છે. મુખ્ય કાંટો રાજપીપળાના ડુંગરને નામેઓળખાય છે. આ એજન્સિ ડુંગરાળ છે, અને તેથી જંગલનો મુલક છે. એમાં ભીલની વસ્તી વધારે છે. રાજપીપળામાંથી અક્રીકના પથ્થર નીકળે છે, અને તે ખંભોત જઈ સાફ થાય છે. અક્રીકનાં બટન, એરીંગ વગેરે બને છે. અહીંનાં જંગલોમાં વાંસ, સીસમ, ખેર અને ખાખરાનાં ઝાડો પુષ્કળ ભીગે છે. જંગલમાં વાઘ, ચિત્તા, રીંછ, ડુલ્હર વગેરે ફાડી ખાનાર પ્રાણીઓ વસે છે.

પંચમહાલ જિલ્લાના કલેક્ટર અહીંના પોલિટિકલ એજન્ટનું કામ કરે છે, અને તે ગોધરામાં રહે છે. આ એજન્સિનાં નાનાં મોટાં દર રાજ્યો છે, તેમાંનાં નીચેનાં મુખ્ય છે.

રાજપીપળા, છોટાઉદેપુર, ખારીઆ, હુણાવાડા, વાડાસીનોર અને સુથ.

જાણવા લાયક સ્થળો.

રાજપીપળા—રાજપીપળાની રાજધાની કરજણ નદી પર આવેલું છે. આ પહેલાં આ શહેરને નાંદોદ કહેતા હતા, પરંતુ હાલમાં તેનું નામ રાજપીપળા રાખવામાં આવ્યું છે. અહીંના રાજા ગોહેલ રજપુત છે, અને તે મહારાણા કહેવાય છે. અહીંથી મીયાંગામ અને અંકલેશ્વર સુધીની રેલવે છે. શહેરમાં રાજાનો મહેલ અને ખીજાં કેટલાંક મકાનો જોવા જેવાં છે.



**લુણાવાડા**—મહી નદી પર આવેલું છે. રાજા સોલંકી રજપુત છે, અને તે પણ મહારાણા કહેવાય છે. ગોધરાથી લુણાવાડા સુધી નાના માપની રેલવે છે.

**વાડાસિનોર**—અહીંના મુસલમાન રાજા બાબી કુટુંબના છે. તે નવાબ કહેવાય છે. ગામમાં એક સુંદર મિનારો જોવા જેવો છે.

**ચાણોદ**—નર્મદા નદી ઉપર જાત્રાનું ધામ છે. ત્યાં દર વર્ષે કાર્તિકી અને ચૈત્રી પુનમે મેળો ભરાય છે. ચાણોદથી થોડેક દૂર નદીમાં અનસૂયા માતાનું સ્થાન છે, તેની પાસે પતીઆ લોકોને રાખવાનું દવાખાનું છે. ચાણોદની પાસે કર્નાળી પણ જાત્રાનું ઠેકાણું છે.

## સુરત એજન્સિ.

**સીમા**—સુરત જિલ્લાની પૂર્વે અને થાણા જિલ્લાની ઉત્તરે આ એજન્સિ આવેલી છે. તેની ઉપર સુરત જિલ્લાનો કલેક્ટર દેખરેખ રાખે છે. વાંસદા અને ધરમપુરનાં રાજ્યોમાં પુષ્કળ જંગલો હોવાથી હવા ઘણી ખરાબ છે. અહીંના લોકોને મેલેરીઆ નામનો તાવ ઘણો વખત સુધી આવ્યા-જ કરે છે. મુખ્ય રાજ્યો—

વાંસદા, ધરમપુર, સચીન, અને ડાંગ.

જાણવા લાયક સ્થળો.

**વાંસદા**—બીલીમોરાથી પૂર્વે ૨૯ માઈલ પર આવેલું છે. અહીં સોલંકી જાતના રજપુત રાજ્ય કરે છે.

**દેવકીઉનાઈ**—વાંસદાથી દશ માઈલ દૂર વાંસદા, બ્રિટિશ અને વડોદરા રાજ્યની સરેહદ પર આવેલું છે.

ત્યાં ઉના પાણીના કુંડ છે. અહીં ચત્રી પુનમે મેળો ભરાય છે. એમ કહેવામાં આવે છે કે આ કુંડનું પાણી હમેશાં ઘણું ગરમ રહે છે, પરંતુ મેળાના પ્રસંગે તેનું પાણી નાહવા જેવું થાય છે !

**ધરમપુર**—અસલ આ રાજ્ય રામપુરના નામથી ઓળખાતું હતું. ત્યાં સિસોદીઆ વંશના રાજા રાજ્ય કરે છે. વલસાડથી ધરમપુર જવાની ૧૮ માઈલની સડક છે. અહીં રાનીપરજની વસ્તી વધારે છે.

**સચીન**—ગામ બહુ નાનું છે. રાજા હબસી જાતના મુસલમાન છે, અને તે નવાબ કહેવાય છે.

**ડુમસ**—પાછળ જણાવ્યું તેમ સચીનના રાજ્યમાં હવા ખાવાનું સ્થળ છે.

**ડાંગ**—આ જગા તદ્દન જંગલોવાળી છે.

### ખંભાત સંસ્થાન.

**સીમા**—ખેડા જિલ્લાની પશ્ચિમે અને મહી નદીની ઉત્તરે આવેલું આ રાજ્ય છે. તેની ઘણીખરી જમીન ખારવાળી છે. ત્યાં જે કુવા ખોદવામાં આવે છે, તે શરૂઆતમાં મીઠા હોય તો પણ જમીન ખારાશવાળી હોવાથી પાંચ વર્ષે નકામા થઈ પડે છે.

અહીંના રાજા મુસલમાન હોઈ નવાબ કહેવાય છે. આ સંસ્થાન ખેડા જિલ્લાના કલેક્ટરની દેખરેખ નીચે છે. આણંદથી ખંભાત સુધીની રેલવે લાઈન છે.

## મુખ્ય શહેર.

ખંભાત—એનું મૂળ નામ સ્તંભાવતી હતું. પ્રથમ આ શહેર ખંભાતના અખાત ઉપર એક બાણીતું બંદર હતું, અને અહીંથી પુષ્કળ માલ ચઢતો અને ઉતરતો હતો. હાલ દરીઓ પાંચ માઇલ દૂર જવાથી ત્યાંનો વેપાર ભાંગી પડ્યો છે. અહીંની જમીન ખારી હોવાથી દરેક મકાન ઉપર પથરની અગાશીઓ હોય છે, અને તેમાંથી ચોમાસામાં ટાંકાંમાં પાણી લઈ તે પીવાના કામમાં લેવામાં આવે છે. હાલમાં પાણીના નળ થવાથી મીઠા પાણીનું દુઃખ ઓછું થયું છે. રાજપીપળામાંથી આવતા અકીકના પથરનાં બટન, એરીંગ, વીંટીઓ વગેરે સામાન અહીં બને છે. ખંભાતમાં લુગડાં અને શેતરંજી સારાં બને છે. અહીંની સુતરફેણી અને શીખંડનો મસકો વખણાય છે. શહેરમાં ટાવર, રાજનો મહેલ, કચેરી, ત્રણ દરવાજા વગેરે બેવા જેવાં છે.

## જવારસંસ્થાન.

થાણા જિલ્લામાં આવેલું આ નાનું દેશી રાજ્ય છે. થાણા જિલ્લાનો કલેક્ટર તે અહીંનો પોલિટિકલ એજન્ટ છે. વાંસદા રાજ્યની માફક તેમાં જંગલો અને ડુંગરો આવેલાં છે. રાજા પણ કોળી જાતનો છે. ભીલ અને કોળી લોકોનો મુખ્ય ખોરાક ડાંગર, નાગલી, આવટો વગેરે છે.

# વાઈસરૉયના તાખાનાં દેશી રાજ્યો.

## વડોદરા રાજ્ય.

સામાન્ય વર્ણન—ગુજરાતમાં હાલ અંગ્રેજ સરકારનું રાજ્ય છે. અંગ્રેજે પહેલાં મરાઠાઓનું રાજ્ય હતું. હાલમાં વડોદરામાં મરાઠાઓની એક શાખા જે ગાયકવાડને નામે ઓળખાય છે, તેમનું રાજ્ય છે.

એ રાજ્ય ઉપર હિંદુસ્તાનના ઉપરી વાઈસરૉયની દેખરેખ છે. તેમના તરફથી એક અંગ્રેજ અધિકારી કે જે રેસિડેન્ટ કહેવાય છે, તે વડોદરામાં રહે છે.

ગાયકવાડી અથવા વડોદરા રાજ્ય ગુજરાતમાં એક જથ્થે આવેલું નથી. તે ચાર ભાગમાં વહેંચાયેલું છે. એક ભાગ અમદાવાદ જિલ્લાની ઉત્તરે, બીજો ખેડા જિલ્લાની દક્ષિણે, ત્રીજો સુરત જિલ્લાની પૂર્વમાં અને ચોથો કાઠિ-આવાડમાં આવેલો છે.

હાલના વડોદરાના રાજા શ્રીમંત મહારાજા સયાજીરાવ ગાયકવાડ છે. તે જાતે મરાઠા છે. તેઓ પોતાનો ઘણો વખત પરદેશમાં જ ગાળે છે, અને રાજ્ય કારભાર તેમની આજ્ઞા પ્રમાણે દિવાન ચલાવે છે. વડોદરા રાજ્ય બીજાં રાજ્યો કરતાં સુધારામાં ઘણું આગળ વધેલું છે. મહારાજા સાહેબ પોતાની રૈયતને સુખી કરવાને સતત પ્રયત્ન કરે છે. તેમણે પોતાના રાજ્યમાં પ્રાથમિક કેળવણી મફત અને ફરજિયાત દાખલ કરેલી છે. નાની વયમાં પરણાવવાનો—બાળલગ્નનો—રિવાજ તેમણે ખંધ કર્યો છે. આ સિવાય રાજ્યનાં ઘણાં ગામોમાં લાયબ્રેરીઓ, દવાખાનાં, પાણીના નળ, ઔદ્યોગિક શાળાઓ અને બોર્ડિંગ હાઉસો સ્થાપેલાં છે.

ગરીબ વિદ્યાર્થીઓને પરદેશ લાણુવા જવા માટે શિષ્યવૃત્તિઓ પણ અપાય છે. આ રાજ્યનાં વખાણુવા લાયક કાર્યોમાં પ્રજાના હિતના માટે સ્થાપવામાં આવતી લાયબ્રેરીઓ એ મુખ્ય છે. રાજ્યમાં નાની મોટી ૬૦૦ લાયબ્રેરીઓ છે. સૌથી મોટી લાયબ્રેરી વડોદરા શહેરમાં છે. તેના જેવી હિંદુસ્તાનમાં બીજી એક પણ નથી. લાયબ્રેરીઓ અને તેની પ્રવૃત્તિ માટે એક લાયબ્રેરીખાતું સ્થાપવામાં આવ્યું છે.

**રાજ્ય વહિવટ**—ગાયકવાડી રાજ્યનો વહિવટ અંગ્રેજ સરકારના રાજ્ય જેવોજ લગભગ ચાલે છે. રાજ્યનો મુખ્ય અમલદાર દિવાન કહેવાય છે. તેમને મદદ કરવાને બીજા ચાર અમાત્યા છે. પાછળ કહ્યું તેમ વડોદરા રાજ્યના બાર વિભાગ પાડ્યા છે, તેને પ્રાંત કહે છે. પ્રાંતના ઉપરી સુબા છે, અને ચારે સુબાના ઉપરીને સરસુબા કહે છે. પ્રાંતના મહાલ અથવા તાલુકા અને પેટામહાલ પાડવામાં આવ્યા છે. આ રાજ્યમાં ૩૫ મહાલ અને ૫ પેટામહાલ છે. મહાલના ઉપરીને વહિવટદાર કહે છે. આ રાજ્યના દરેક ખાતાનું તેમજ તેમના ઉપરી અધિકારીનું નામ દેશી ભાષામાં રાખેલું છે. ન્યાયની વડી અદાલત વડોદરામાં છે, અને તે વરિષ્ઠકોર્ટ કહેવાય છે. વડોદરા રાજ્યની વસ્તી ૨૧ લાખ ઉપરાંતની છે.

**પ્રાંતો**—૧ કડી, ૨ વડોદરા, ૩ નવસારી, ૪ અમરેલી.

### કડીપ્રાંત.

**સીમા**—ઉત્તરે પાલણપુર અને મહીકાંઠા એજન્સિ, દક્ષિણે અમદાવાદ અને ખેડા જિલ્લો, પૂર્વમાં મહીકાંઠા

એજન્સિ અને પશ્ચિમમાં પાલ્લણપુર એજન્સિ તથા અમદાવાદ જિલ્લો આવેલાં છે.

આ પ્રાંતની જમીન સપાટ અને ફળદ્રુપ છે. તેનો મુખ્યપાક અળસી, તેલીબીયાં, અનાજ અને અફીણ છે. અફીણ ખસખસના છોડવામાંથી ઉત્પન્ન થાય છે. ચારે પ્રાંતમાં કહી પ્રાંતની હવા સારી છે. સિદ્ધપુરમાં ઔદિચ્ય બ્રાહ્મણ અને વહોરાઓની વસ્તી વધારે છે. પાટણનાં માટીનાં વાસણ અગાઉ ઘણાં વખણાતાં હતાં. હાલમાં પણ આ પ્રાંતમાં ચીનાઇ માટીનાં વાસણ બને છે.

**નદીઓ—સરસ્વતી, ખનાસ, રૂપેણ, પદ્માવતી.**

**જાણવા લાયક સ્થળો.**

**સિદ્ધપુર—**સરસ્વતી નદીના કાંઠે આવેલું છે. તેનું મૂળ નામ શ્રીસ્થળ હતું, પણ સિદ્ધરાજના નામ પરથી તે સિદ્ધપુર કહેવાય છે. અહીં સોલંકી વંશના પહેલા રાજા મૂળરાજે બંધાવેલા રૂદ્રમાળનાં બંડેરો દીઠામાં આવે છે. રૂદ્રમાળને સિદ્ધરાજે સમરાવીને પૂરે કરાવ્યો હતો. રૂદ્રમાળ ઉપરાંત અદ્ય તથા ખિંદુ સરોવર, જ્ઞાનવાવ અને વહોરાઓની હવેલીઓ જોવા જેવાં છે. અહીં વરસમાં ચાર મોટા મેળા ભરાય છે, ત્યારે ઘણા લોકો માતૃશ્રાદ્ધ કરવા આવે છે.

**પાટણ—**ગુજરાતની જુની રાજ્યધાની છે. ચાવડા વંશના રાજા વનરાજે પોતાના મિત્ર અણહીલ ભરવાડનું નામ કાયમ રાખવા તેના નામપરથી અણહીલપુરપાટણ નામનું આ શહેર વસાવ્યું હતું. અત્યારે પણ ત્યાં વનરાજની મૂર્તિ, સિદ્ધરાજે બંધાવેલું સહસ્રલિંગ તળાવ, રાણીની વાવ, માન સરોવર

ત્રણ દરવાજા વગેરે જોવા લાયક છે. આ શહેર પટોળાં, માટીનાં વાસણ અને સુડીઓ વગેરેને માટે પ્રખ્યાત છે.

**વડનગર**—એનું ખીજું નામ વૃદ્ધનગર છે. ગામ ઘણું જીનું છે. વડનગરા નાગર પ્રાદ્યક્ષેનું આ અસલ રહેઠાણ છે. ત્યાં હાટકેશ્વર મહાદેવ, સોમનાથ મહાદેવ, અંબાજી માતા, આશાપુરી માતા વગેરે જોવા જેવાં છે. અહીંના છીપા લોકો કપડાં રંગવાનું કામ સારું કરે છે.

### વડોદરાપ્રાંત.

**સીમા**—ઉત્તરે ખેડા અને પંચમહાલ જિલ્લો, દક્ષિણે ભરૂચ જિલ્લો અને રેવાકાંઠા એજન્સિ, પૂર્વે પંચ-મહાલ જિલ્લો અને રેવાકાંઠા એજન્સિ, તથા પશ્ચિમે ભરૂચ જિલ્લો, ખંભાત સંસ્થાન અને ખેડા જિલ્લાનો થોડોક ભાગ આવેલો છે.

આ પ્રાંતની જમીન સપાટ છે. પશ્ચિમ ભાગની જમીન કૃષ્ણદ્રુપ છે. આ પ્રાંતનો મુખ્ય પાક કપાસ અને તમાકુ છે. પેટલાદ મહાલ કેળવણીમાં આગળ પડતો છે.

**નદીઓ**—મહી, વિશ્વામિત્રી, ઢાદર અને નર્મદા.

**જાણુવા લાયક સ્થળો.**

**વડોદરા**—રાજ્યનું પાટનગર વિશ્વામિત્રી નદીના પૂર્વ કિનારા પર આવેલું છે. અસલ ચંદન નામના રાજાના નામ પરથી તે ચંદનાવતી કહેવાતું હતું. શહેરમાં લક્ષ્મીવિલાસ રાજમહેલ, નજરબાગ, મકરપુરા મહેલ, કલાભુવન, સેન્ટલ લાયબ્રેરી, હાથીખાનું, સોનારૂપાની તોપો, ઝવેરખાનું, સુરસાગર તળાવ, સંગ્રહસ્થાન, સાર્વજનિક બાગ, ન્યાયમંદિર, ટાવર વગેરે ખાસ જોવા જેવાં છે.

**હોલોઈ**—વડોદરાથી ૧૮ માઈલ પર આવેલું છે આ શહેરનો પ્રાચીન કિલ્લો જોવા જેવો છે. તેને ચાર દરવાજા છે. એક દરવાજાનું નામ હીરા નામના કડીઆના નામ પરથી હીરા ભાગોળ કહેવાય છે. તે ખીજા દરવાજા કરતાં કોતરણી કામમાં ચઢીઆતો છે. અહીં પીત્તળનાં વાસણો, વણાટકામ અને લકકડ સામાન સારો બને છે. હોલોઈ રેલવેનું જંકશન છે, ત્યાંથી ચાણોદ, મીયાંગામ, સમલાયા અને ખોડેલી જવાના ફાંટા જુદા પડે છે.

**પેટલાદ**—આણંદથી ખંભાત લાઇનમાં આવેલું પાટીદારોનું ગામ છે. અહીં વણાટકામ, રંગાટીકામ તથા તમાકુનો વેપાર સારી રીતે ચાલે છે. પેટલાદની ખોડિંગ આખા ચરોતરમાં પ્રખ્યાત છે. અહીંથી વસો તરફ એક નાની લાઈન જાય છે.

### નવસારીપ્રાંત

**સીમા**—ઉત્તરે ભરૂચ જિલ્લો અને રેવાકાંઠા એજન્સિ, દક્ષિણે સુરત જિલ્લાનો થોડોક ભાગ, ડાંગ સંસ્થાન તથા વાંસદા સંસ્થાન, પૂર્વે ખાનદેશ જિલ્લો, રેવાકાંઠા એજન્સિ અને ડાંગનું રાજ્ય, તથા પાશ્વરમે સુરત જિલ્લો અને અરબી સમુદ્ર આવેલાં છે.

આ પ્રાંતની હદ સુરત જિલ્લાની સાથે સેજભેજ થઈ ગયેલી છે. તેની જમીન પણ સુરત જિલ્લાને મળતી છે. પૂર્વ તરફનો ભાગ ડુંગરાવાળો છે, તેથી ત્યાં જંગલો આવેલાં છે. અહીં રાનીપરજની વસ્તી છે. આ પ્રાંતના દરીઆ તરફના તાલુકા ઘણા ફળદ્રુપ છે. અહીંની જમીનમાં કપાસ, શેરડી, આંખા, ફણસ, અનનાસ વગેરે પુષ્કળ થાય છે. ગણદેવી તરફ શેરડીનો પાક સારો થવાથી ત્યાંનો ગોળ વખ-



જાય છે. આ પ્રાંત દરીઆ કિનારાની નજીક આવેલો હોવાથી ઉનાળામાં તાપ લાગતો નથી. નવસારી પ્રાંતમાં પારસી અને અનાવિલ શ્રાદ્ધલોની વસ્તી વધારે છે.

**પર્વત—સાલેરમુળેર.**

**નદીઓ—તાપી, કીમ, પૂર્ણા, અંબિકા.**

**જાણવાલાયક સ્થળો.**

**નવસારી—**પૂર્ણા નદીના કિનારા પર મુખ્ય શહેર છે. તેમાં પારસીઓની વસ્તી વધારે છે. શહેરમાં કચેરીઓ, શાળાઓ, પુસ્તકાલય, સંગ્રહસ્થાન, તળાવો વગેરે જોવા જેવાં છે. અહીંના ખત્રીઓ હાથની સાળથી સુંદર સાડીઓ વણે છે. ખુરશીઓ, મેજ, પલંગ વગેરે લક્ષ્ઠ કામ પણ સાડાં થાય છે. નવસારી ખંદર હોવાથી કેરી, કેળાં, ફળસ વગેરે અહીંથી પરદેશ જાય છે. અહીંની હવા સારી હોવાથી લોકો ઉનાળામાં આવી અહીં વસે છે.

**ગણદેવી—**નવસારી પ્રાંતમાં આવેલું છે. ત્યાં ખાંડ બનાવવા માટેની ચક્ષી તથા માંગલોરી નળીઆં બનાવવાનું કારખાનું છે. અહીં શેરડી પુષ્કળ થાય છે, તેથી તેમાંથી ગોળ બનાવવામાં આવે છે.

**સોનગઢ—**જુનું અને રાજધાનીનું શહેર છે.

**અમરેલી પ્રાંત.**

**સીમા—**વડોદરા રાજ્યનો આ પ્રાંત કાઠિઆવાડમાં આવેલો છે. તેની હદ એકજ સ્થળે નથી, પરંતુ ત્રણ ભાગમાં વહેંચાયેલો છે. મધ્યમાં અમરેલી, દરીઆકિનારે કોડીનાર અને પશ્ચિમમાં કાઠિઆવાડની સરહદ પર ઓખામંડળ નામનો દ્વીપકદ્વપ આવેલો છે. ઓખામંડળ રેતીના રણનો પ્રદેશ છે. અમરેલીના દક્ષિણ ભાગમાં અને કોડીનારની ઉત્તરે પર્વતો

આવેલા છે. આ પ્રાંતની મુખ્ય પેઢાશ કપાસ અને અનાજ છે. ઓખામંડળમાં વાઘેર રજપુતો અને અમરેલીમાં કાઠી રજપુતોની વસ્તી છે. આ કાઠી રજપુતોનાં ઘાડાં એક વાર આખા ગુજરાતમાં ફરતાં હતાં.

### નદીઓ-શેત્રુંજી

#### જાણવા લાયક સ્થળો.

**અમરેલી**—પ્રાંતનું મુખ્ય શહેર છે. ત્યાં પછેડીઓ, ખેસ, ચોક્કાળ, બિનના ધાબળા, કામળા વગેરે સારાં બને છે. અહીં રંગાટી કામ પણ સાફ થાય છે. અહીંની કારીગરીવાળાં ચાંદીનાં ઓપદાર વાસણો તથા તપખીર વખણાય છે.

**દારકાં**—અરબી સમુદ્રના કિનારા પર આવેલું બંદર છે. તે હિંદુઓનું જત્રાનું ધામ છે. ગામમાં રણછોડરાયજી, ગોમતીજી, મહાલક્ષ્મી, શામળશાગેઠ, નરસિંહ મહેતા, મીરાંબાઈ વગેરેનાં મંદિરો આવેલાં છે. વળી આ ગાયકવાડ સરકારનું લશ્કરી મથક પણ છે. શંકરાચાર્યનો શારદાપીઠનો અહીં મઠ છે. આ શહેર એક વખત કૃષ્ણભગવાનની રાજધાની હતું. દર વરસે લાખો માણસો અહીં જત્રા કરવા આવે છે.

### પાશ્ચિમહિંદ એજન્સિ.

હિંદુસ્તાનની પશ્ચિમ દિશા પર આવેલાં ત્રણ મોટાં દેશી રાજ્યોના સમુહને પશ્ચિમ હિંદ એજન્સિ કહે છે. આ ત્રણ દેશી રાજ્યોમાં કચ્છ, કાઠિઆવાડ એજન્સિ, અને પાલપુર એજન્સિનો સમાવેશ થાય છે. આ ત્રણે રાજ્યોની ઉપર પહેલાં મુંબઈ સરકારની દેખરેખ હતી, પણ ઇ. સ. ૧૯૨૪ની સાલથી તે એજન્સિ હિંદી સરકારની સીધી દેખરેખ નીચે

મૂકવામાં આવી છે. આ એજન્સિના ઉપરી એજન્ટ દુ ધ ગવર્નર જનરલ કહેવાય છે, અને તે રાજકોટમાં રહે છે.

### કાઠિઆવાડ.

અરબી સમુદ્રમાં ખંભાત અને કચ્છના અખાતોની વચ્ચેમાં આવેલા દ્વીપકલ્પને કાઠિઆવાડ કહે છે. એનું જુનું નામ સૌરાષ્ટ્ર અથવા સોરઠ છે. આ સૌરાષ્ટ્ર શબ્દનો અર્થ સારો દેશ થાય છે. અત્યારે પણ કાઠિઆવાડના એક ભાગને સોરઠ કહે છે. કાઠિઆવાડ નામ કાઠી જાતના રજપુતો ઉપરથી પડ્યું છે. આ દ્વીપકલ્પમાં જુદાં જુદાં રાજ્યોનો નીચે પ્રમાણે મુલક આવેલો છે.

ગાયકવાડનો અમરેલી પ્રાંત, કેડીનાર અને ઓખા મંડળ, ફીરંગીનું દીવ, અંગ્રેજ સરકારનો ધંધુક તાલુકો તથા ઘોઘા પેટામહાલ, અને તે ઉપરાંત નાનાં મોટાં બીજાં ૧૯૩ દેશી રાજ્યો છે. એ દેશીરાજ્યોના ત્રણ વર્ગ પાડેલા છે, અને તે દરેકને ભોગવવાની સત્તાઓમાં ફેર છે. પહેલા વર્ગમાં આઠ રાજ્યોમાં જુનાગઢ, જામનગર, ભાવનગર, ઘાંગઘા, પોરબંદર, મોરબી, જફરાબાદ અને ગોંડલનો સમાવેશ થાય છે. બીજા વર્ગમાં વાંકાનેર, પાલિતાણા, ધ્રોળ, લીંબડી અને રાજકોટ છે. પાછળ કહ્યું તેમ બધાં રાજ્યો ઉપર દેખરેખ રાખવા ગવર્નર જનરલ તરફથી એક અમલદાર રાજકોટમાં રહે છે. કાઠિઆવાડના હાલમાં પૂર્વ કાઠિઆવાડ અને પશ્ચિમ કાઠિઆવાડ એવા બે વિભાગ કરવામાં આવ્યા છે. તે ઉપર દેખરેખ રાખવા પોલિટિકલ એજન્ટ નીમેલા છે. કાઠિઆવાડના અસલ ચાર ભાગો પૈકી સોરઠ અને હાલારનો પશ્ચિમ કાઠિઆવાડમાં અને અલાવાડ અને ગોહીલવાડનો પૂર્વ કાઠિઆવાડમાં સમાવેશ થાય છે.

વઢવાણ અને જેતલસર એ પ્રાંતોના પોલિટિકલ એજન્ટને રહેવાનાં સ્થળ છે.

કાઠિઆવાડના રાજાઓ અંગ્રેજ સરકારને તેમજ કેટલાક વડોદરાના ગાયકવાડ સરકારને ખંડણી આપે છે. ગાયકવાડ સરકારની ખંડણી અંગ્રેજ સરકાર ઉઘરાવી મોકલી આપે છે.

**વિસ્તાર**—કાઠિઆવાડનું ક્ષેત્રફળ ૨૧૦૦૦ ચો. મા. છે. એટલે ઉત્તરવિભાગથી ઘોઢું છે. કાઠિઆવાડનો મધ્યનો પ્રદેશ પહાડી અને ઉત્તર તથા દક્ષિણનો રેતાળ છે. ઘણી વખતે આ ઉત્તર દક્ષિણના ભાગો પર દરીઆનું પાણી ફરી વળે છે. અહીં ગુજરાત જેવો વરસાદ પડતો નથી. પાસે દરીઓ આવેલો હોવાથી ઉનાળામાં દરીઆ કિનારાના પ્રદેશમાં તાપ ઓછો લાગે છે. પરંતુ મધ્યમાં ઉનાળામાં તાપ સખત પડે છે, અને પાણીની પણ તંગાશ પડે છે. કાઠિઆવાડની વસ્તી ૨૫૩૮૪૯૭ માણસની છે. તેમાં આવડા, સોલંકી, જાડેજ, પરમાર, કાઠી વગેરે રજપુત જાતો તથા મેમણ, ભચાણા વગેરે મુસલમાન જાતો જોવામાં આવે છે. અહીંના લોકો શરીરે મજબુત અને કઠાવર છે. તેમનો પહેરવેશ ગુજરાતના ખીજ ભાગોના લોકો કરતાં જુદો પડે છે. તેઓ ચોરણા, બંડીઓ, અને માથે મોટા આમળાવાળા ફેંટા બાંધે છે. લોકોનો મુખ્ય ધંધો ખેતી છે. ખેતીની મુખ્ય પેદાશ બાજરી, જુવાર. ઘઉં, કઠોળ, અને તેલીબીયાં છે. કેટલેક સ્થળે સોનેરી કસબનું કામ, ગુલાલ, કંકુ, મીઠું, અતલસ, કિનખાળ વગેરે બનાવવામાં આવે છે. વળી પોરબંદર તરફ પથ્થર અને ઘી તથા ખીજ કેટલાક ભાગમાં કુનો પાક પણ સારો થાય છે. કાઠિઆવાડના ઘણા લોકો પરદેશ જઈ વેપાર અર્થે વસેલા છે.

ગાયકવાડ સરકારની માફક અહીંના પણ કેટલાક રાજાઓએ પોતાની રેલવેઓ ખાંધી છે. હાલ દ્વારકાં સુધી રેલવેમાં જવાય છે. દરીઆ મારફત અવરજવરને માટે કાઠિઆવાડમાં સારાં બંદરો આવેલાં છે, તેમાં દ્વારકાં, પોર બંદર, વેરાવળ, દીવ, બ્રહ્મરાબાદ અને ભાવનગર મુખ્ય છે.

**પર્વતો—**

**ગીર—**સોરઠના દક્ષિણ ભાગમાં આવેલો છે. તેની પાડોશમાં જંગલ છે, તે ગીરનું જંગલ કહેવાય છે. તેમાં સિંહ જોવામાં આવે છે. હિંદુસ્તાનમાં બીજે કોઈપણ સ્થળે સિંહ જોવામાં આવતા નથી.

**ગીરનાર—**જુનાગઢની પાસે આવેલો છે. કાઠિઆવાડમાં ઉંચામાં ઉંચો પર્વત આ છે. તેની ઉંચાઈ ૩૫૦૦ ફુટ છે. તેના ઉપર હિંદુ અને જૈન લોકોનાં પ્રખ્યાત દહેરાં છે, આ સિવાય મૌર્ય વંશના રાજા અશોકે કોતરાવેલો પ્રખ્યાત શિલાલેખ તથા સુદર્શન તળાવ આવેલાં છે.

**શેત્રુંજી—**પાલિતાણા પાસે ૨૫૦૦ ફુટ ઉંચો છે, તેના ઉપર જૈન લોકોનાં પુષ્કળ દહેરાં આવેલાં છે. તેમાં વસ્તુ-પાળ અને તેજપાળે બંધાવેલાં દહેરાં ખાસ જોવા જેવાં છે.

**બર્ડા—**તેનો આકાર બર્ડા-વાંસાની કરોડ--ના જેવો છે. આ પર્વત ઉપર વાંસ પુષ્કળ બીજે છે. પર્વતમાંથી લોહું પણ નીકળે છે.

**નદીઓ—**

નદીઓનાં મૂળ અને મુખની વચ્ચે જેમ અંતર વધારે તેમ નદીઓ લાંબી અને ઓછા વેગવાળી, અને એ બન્નેની વચ્ચે અંતર ઓછું તેમ નદીઓ ટુંકી અને વધારે વેગવાળી હોય છે. કાઠિઆવાડમાં નદીઓનાં મૂળ અને

મુખ વચ્ચે અંતર ઓછું હોવાથી ત્યાં નાની અને વધારે વેગવાળી નદીઓ આવેલી છે. મુખ્ય નદીઓ નીચે પ્રમાણે છે:—

ભાદર, શેત્રુંજી, આજી, મચ્છુ, વઢવાણનો ભોગાવો, લીમડીનો ભોગાવો ને સુકભાદર,

ખંદરો—કાઠિયાવાડ ક્ષીપકલ્પ હોવાથી ત્યાં સારાં ખંદરો આવેલાં છે. કચ્છના અખાતને કિનારે વેવાનીઆ, જોડીઆ, ખેરી અને સાલીઆ છે. અરબી સમુદ્રમાં દ્વારકાં, પોરખંદર, નવીખંદર, માંગરોળ, વેરાવળ. જાફરાબાદ, અને મહુવા છે. ઘોઘા, ભાવનગર અને ઘોલેરા ખંભાતના અખાતમાં છે.

કાઠિયાવાડના ચાર પ્રાંતો પાડેલા છે. ઝાલાવાડ, ગોહીલવાડ, હાલાર અને સોરઠ.

### ૧ ઝાલાવાડ પ્રાંત.

સીમા—આ પ્રાંત કાઠિયાવાડના ઈશાન ખુણામાં આવેલો છે. અહીં પહેલાં ઝાલા રજપુતોનું રાજ્ય હતું. તેથી તેનું નામ ઝાલાવાડ પડ્યું છે. તેમાં ધ્રાંગધ્રા પહેલા વર્ગનું તથા વઢવાણ અને લીમડી બીજા વર્ગનાં મુખ્ય રાજ્યો છે. આ રાજ્યનો પોલિટિકલ એજન્ટ વઢવાણ કેમ્પમાં રહે છે. ધ્રાંગધ્રાના રાજા ઝાલા રજપુત છે. વઢવાણ, લીમડી અને વાંકાનેર એ ત્રણ રાજ્યો ધ્રાંગધ્રાની શાખાઓ છે.

### જાણવા લાયક સ્થળો.

ધ્રાંગધ્રા—ધ્રાંગધ્રાના રાજ્યની રાજધાની છે. અહીંના ઝાલા રાજાને રાજાસાહેબ કહે છે. ગામમાં રામ, કૃષ્ણ, બળરામ વગેરેનાં દહેરાં જોવા જેવાં છે. અહીંના પથ્થર આખા ગુજરાતમાં વપરાય છે.

**વઢવાણ**—વઢવાણ રાજ્યની રાજ્યધાની ભોગાવો નદી ઉપર આવેલું છે. અને તે રેલવેનું જંકશન છે. અહીંના રાજકર્તા ઠાકોર કહેવાય છે. શહેરની પાસે વઢવાણ કેમ્પ છે, ત્યાં લશ્કરી છાવણી છે. વઢવાણમાં ગરાસીઆના છોકરાઓને લણવાની શાળા છે. અહીંના વહોરા ધોવાના સાબુ સારા બનાવે છે. અહીંની હવા સુકી અને તંદુરસ્તી માટે સારી છે. રાણકદેવી અહીં ભોગાવો નદીના કિનારે સતી થયેલી તેની દેવડી તથા માધવબાગ જેવા જેવાં છે. વઢવાણ રૂના વેપારનું મથક ગણાય છે. દલપતરામ કવિનો અહીં જન્મ થયો હતો.

**લીમડી**—લીમડી રાજ્યનું મુખ્ય શહેર છે. અહીંના કંસારા સુકીઓ સારી બનાવે છે. ગામમાં રાજ્યનાં મકાન જેવા જેવાં છે. અહીંના રાજાને ઠાકોર કહે છે.

**મુળી**—સ્વામીનારાયણના મોટા મંદિરને માટે પ્રખ્યાત છે.

## ૨ ગોહીલવાડ પ્રાંત.

**સીમા**—આ પ્રાંત કાઠિઆવાડના અગ્નિ ખુણામાં આવેલો છે. ગોહીલ રજપુતો પરથી તેનું નામ ગોહીલવાડ પડ્યું છે. તેમાં ભાવનગર પહેલા વર્ગનું તથા પાલિતાણુ બીજા વર્ગનું રાજ્ય છે, તે સિવાય વળા અને લાઠી બીજાં રાજ્યો છે. ભાવનગર રાજ્યની જમીન કાળી હોવાથી કપાસ સારો થાય છે.

## જાણવા લાયક સ્થળો.

**ભાવનગર**—ભાવનગર રાજ્યની રાજધાની છે. આજથી લગભગ બસો વર્ષ ઉપર ભાવસીંગજી નામના રાજાએ આ શહેર વસાવેલું હોવાથી તે ભાવનગર કહેવાય છે.

આખા કાઠિઆવાડમાં આ શહેર મોટામાં મોટું અને શોભીતું છે. ભાવનગર બંદર હોવાથી અહીંથી પુષ્કળ રૂ મુબંધ ચઢે છે. શામળદાસ કોલેજ, દક્ષિણામૂર્તિ વિદ્યાથી ભુવન, રાજ્ય મહેલો અને ડુંગરોમાંનું સરોવર જોવા જેવાં છે.

**પાલિતાણુ**—શેત્રુંજ પર્વતની તળેટીમાં આવેલું છે અને જન લોકોનું જાત્રાનું ધામ છે.

**શિહોર**—અહીં તાંબા પિત્તળનાં વાસણ સારાં થાય છે.

### ૩ હાલાર પ્રાંત.

**સીમા**—આ પ્રાંત કાઠિઆવાડના વાયવ્ય ખુણામાં આવેલો છે. હાલોજી નામના રજપુત પરથી તે હાલાર કહેવાય છે. તેમાં નવાનગર, મોરબી, અને ગોંડળ પહેલા વર્ગનાં, તથા વાંકાનેર, ધ્રોળ અને રાજકોટ એ બીજા વર્ગનાં મુખ્ય રાજ્યો આવેલાં છે. આકીનાં રાજ્યો નાનાં છે.

### જાણવા લાયક સ્થળો.

**નવાનગર**—નવાનગર રાજ્યની રાજધાની છે. અહીંના રાજા જાડેજા રજપુત છે. તે જામના નામથી ઓળખાય છે. જામ સાહેબ પરથી આ શહેરને કેટલાક જામનગર પણ કહે છે. કાઠિઆવાડમાં આ શહેર સૌથી સુંદર છે. ત્યાં રાજાનો મહેલ, વાવ વગેરે જોવા જેવાં છે. શહેરમાં જૈન લોકોનાં દહેરાં પુષ્કળ હોવાથી કેટલાક તેને મંદિરોનું નગર પણ કહે છે. અહીં સુડીઓ, કંકુ, રેશમી તથા કસબનું ભરત કામ વગેરે સારાં થાય છે. આ રાજ્યની હદમાંના દરીઆમાંથી પ્રથમ મોતી નીકળતાં હતાં.

**મોરબી**—મોરબી રાજ્યનું મુખ્ય શહેર મચ્છુ નદી પર આવેલું છે. અહીંના રાજા પણ જાડેજા રજપુત છે. નદી પરનો જીલ્લો પૂલ ખાસ જોવા જેવો છે. મોરબીમાં તાંબા પિત્તળનાં વાસણો ધણાં સારાં થાય છે.



**ગોંડળ**—ગોંડળ રાજ્યની રાજધાની છે. અહીં ગરા-  
સીઆના છાકરાઓને લણવાની સ્કૂલ તથા હાઇસ્કૂલ છે.

**વાંકાનેર**—વાંકી બાંધણીનું શહેર છે. અહીંના  
ચોક્કાળ વખણાય છે. અહીંથી પાંચ ગાઉ દૂર જાડેશ્વર  
મહાદેવનું દહેરું છે.

**રાજકોટ**—રાજકોટ રાજ્યની રાજધાની અને પશ્ચિમ  
હિંદ એજન્સીનું સદર સ્ટેશન આજી નદી પર આવેલું છે.  
અહીં રાજકુમાર કૉલેજ, હાઇસ્કૂલ, ટ્રેનિંગ કૉલેજ, આજી  
નદી પરનો કેસરે હિંદ નામનો પૂલ, હુન્નરશાળા, લાય-  
બ્રેરી વગેરે જોવા જેવાં છે. શહેરથી થોડે દૂર કેમ્પ છે,  
ત્યાંનાં હવાપાણી ઘણાં સારાં છે.

**ગઢડા**—સ્વામીનારાયણ ધર્મનું મોટું મંદિર છે.

**વળા**—ભાવનગરની પાસે આવેલું છે. આની નજીક

**વલ્લભીપુરનાં**—પ્રાચીન ખંડેરા દીઠામાં આવે છે.

### ૩ સૌરાષ્ટ્રપ્રાંત.

**સીમા**—આ પ્રાંત નજીક ખુણામાં આવેલો છે. સૌરાષ્ટ્ર  
નામ સૌરાષ્ટ્ર ઉપરથી પડેલું છે. તેમાં જુનાગઢ, પોર,  
ખંદર અને જાફરાબાદ એ ત્રણ પહેલા વર્ગનાં રાજ્યો છે.  
જુનાગઢની હદમાં આવેલો નાઘેરનો મુલક ઘણો રસાળ છે.

જુનાગઢના નવાબ અંગ્રેજ સરકારને તથા ગાયકવા-  
ડને ખંડણી ભરે છે. કાઠિઆવાડનાં ૧૩૪ રાજ્યો જુના-  
ગઢના નવાબને ખંડણી ભરે છે.

### જાણવા લાયક સ્થળો.

**જુનાગઢ**—જુનાગઢના રાજ્યની રાજધાની ગીરના-  
રની તળેટીમાં આવેલું ઘણું જુનું શહેર છે. અહીંના રાજ  
આળી કુટુંબના મુસલમાન છે અને તે નવાબ કહેવાય છે.

અહીં નરસિંહ મહેતાનો જન્મ થયો હતો. શહેરમાં હજી પણ નરસિંહ મહેતાનો ચોરો, હાથફૂલ, કાલેજ, નવાળ સાહેબનો મહેલ વગેરે જોવા જેવાં છે. જુનાગઢની પાસે ગીરનાર પર્વત છે, તે ઉપરનાં હિંદુ તથા જૈન લોકોનાં દહેરાં જોવા જેવાં છે.

**સોમનાથ પાટણ**—દરીઆકાંઠા પર આવેલું પ્રાચીન શહેર છે. અહીં સોમનાથ મહાદેવનું પ્રખ્યાત દહેરું છે. તેના ઉપર ૯૦૦ વર્ષ ઉપર મહમદ ગિજનીએ ચઢાઈ કરી મૂર્તિને તોડી પાડી હતી. જાદવોનો આ સ્થળે નાશ થયો હતો. સોમનાથને કેટલાક દેવપાટણ કે પ્રભાસપાટણ પણ કહે છે.

**પોરબંદર**—દરીઆ કિનારે બંદર છે. આ શહેરને સુદામાપુરી અને હાલમાં કેટલાક મોહનપુરી પણ કહે છે. ત્યાં કૃષ્ણ પરમાત્માના પરમમિત્ર સુદામા અને મહાત્મા ગાંધીજીનો જન્મ થયા હતા. અહીંના પથર અમદાવાદ, સુરત અને મુંબઈ સુધી જાય છે. અહીંના રાજા જેઠવા જાતના રજપુત છે.

**જાફરાબાદ**—અરબી સમુદ્ર પર બંદર છે. રાજા હબસી જાતના મુસલમાન છે, અને તે જાજીરાના નવાબને તાબે છે.

**વેળાવળ**—સોમનાથની પાસે અરબી સમુદ્ર પર બંદર છે.

### પાલણપુર એજન્સિ.

**સીમા**—આ એજન્સિ ગુજરાતની છેક ઉત્તરમાં આવેલી છે. તેની ઉત્તરે રજપુતાના એજન્સિ છે.

**સામાન્ય વર્ણન**—આ એજન્સિમાં નાનાં એટાં ૧૩ રાજ્યો છે. તેમાં પાલણપુર, રાધનપુર, વાવ, અને થરાદ મુખ્ય છે.

એજન્સિસનો ઘણો ભાગ રેતાળ હોવાથી ત્યાં ઉના-  
ળામાં સખત તાપ પડે છે, તેથી દિવસે મુસાફરી કરવી  
મુશ્કેલ થઈ પડે છે. રેતીવાળા ભાગોમાં ઊંટ મારફતે  
મુસાફરી કરી શકાય છે. આ ભાગના લોકો મારવાડ પાસે  
આવવાથી કંઈક મારવાડીને મળતા આવે છે. મુખ્ય પાક  
કપાસ, ડાંગર, શેરડી, બાજરી, જુવાર, ઘઉં અને કઠોળ  
છે. વેપારની નિકાશમાં સુરોખાર, અનાજ, સરસવ, તલ,  
કપાસ, અને ચંપા તથા કેવડાનું અત્તર છે. આ એજન્સિ-  
સનો સર્વથી ઉપરી અમલદાર પોલિટિકલ એજન્ટ છે.  
તે પાલણુપુરમાં રહે છે. અહીંના કાંકરેજ પરગણાના  
બળદ વખણાય છે, અને તે કાંકરેજ કહેવાય છે.

**નદીઓ—બનાસ અને સરસ્વતી.**

**જાણવા લાયક સ્થળો.**

**પાલણુપુર—**એજન્સિસ અને રાજ્યનું મુખ્ય શહેર  
છે. ત્યાંના મુસલમાન રાજા દિવાન કહેવાય છે. ગામની  
આસપાસ ફરતો કિલ્લો છે.

**રાધનપુર—**અહીં પણ મુસલમાની રાજ્ય છે. રાજા  
નવાબ કહેવાય છે. અહીં સુરોખાર પુષ્કળ થાય છે.

**ડીસા—**બનાસ નદી પર પાલણુપુરથી ૧૮ માઈલ  
દૂર આવેલું છે. ત્યાં અંગ્રેજી લશ્કરની છાવણી છે. દિશા-  
વાળ વાણીઆની કુળદેવી સતમાતાનું સ્થાનક છે

**કચ્છ.**

**સીમા—**પશ્ચિમહિંદ એજન્સીનું ત્રીજું દેશી રાજ્ય  
કચ્છ છે. કાઠિઆવાડની ઉત્તરે રણ અને અખાત ઓળંગી  
આગળ જતાં આ પ્રદેશ આવે છે. કચ્છ શબ્દનો અર્થ  
હરીઆકાંઠાની જમીન એવો થાય છે. કચ્છ પ્રાંત રણ અને

હરીઆથી ઘેરાએલો ટાપુ છે. આ પ્રદેશમાં ઘણી વખત ધરતીકંપ થાય છે. સને ૧૮૧૬ માં એવો ભારે ધરતીકંપ થયા હતો કે રાજધાનીના શહેર ભુજમાં ૭૦૦૦ ઘરોનો નાશ થયો હતો; અને રણુની કેટલીક જગા ખેસી ગઈ હતી. કચ્છમાં પથર તથા ઊંચી જાતનો આરસપહાણ અને સુરોખાર તથા ફટકડી થાય છે. કચ્છના ઘોડા વખણાય છે.

કસબી ભરત કામ તથા સોના રૂપા ઉપરનું કોતરણી કામ સાફ થાય છે. કચ્છમાં રેલવે નહિ હોવાથી મુસાફરી કરવી મુશ્કેલ પડે છે. અહીંના લોકો વેપારમાં સાહસિક છે. મુંબઈના ભાટીઆ, મેમણ અને ખોજા ઘણાખરા કચ્છના રહેવાસી છે. કચ્છના રાજા મહારાવ કહેવાય છે.

### જાણવા લાયક સ્થળો.

**ભુજ**—કચ્છની રાજધાની છે. અહીં ભુજંગ નામના સાપનું દહેરું છે, તે ઉપરથી તેનું નામ ભુજ પડ્યું છે. અહીં ચાંદીનું નકસીકામ સુંદર થાય છે. શહેરમાં રાવ લાખાનો મહેલ જોવા જેવો છે.

**માંડવી**—દક્ષિણમાં હરીઆ કિનારે સાફ ખંદર છે. અહીં મુંબઈ, કરાચી વગેરેની આગખોટો આવે છે. અહીં દીવાદાંડી છે.

**અંજાર**—જાણીતું ગામ છે. અહીંથી ભુજ જવાય છે.

### સ્વતંત્ર મુલક.

પાછળ કહ્યું તેમ પોર્ટુગીઝ કે ફીરંગી પ્રજાનાં ત્રણ રાજ્યોમાંથી બે રાજ્યો ઉત્તર વિભાગની હદમાં આવેલાં છે. તે સ્વતંત્ર છે. કાઠિઆવાડમાં દીવખેટ તથા સુરત જિલ્લાની દક્ષિણે આવેલું દમણ આ લોકોને તાબે છે. દમણ તાબાનું નગર હવેલી ઘણું રસાળ છે.

સમાપ્ત.

શા જો ચ થો ગી

# ડીલ

( કવાયતનું પુસ્તક )

કર્તા: હરરાય અનુભવરાય દેસાઈ

દરેક કસરતને લગતું ચિત્ર આપવામાં આવ્યું છે.  
એકંદર કસરતનાં ૭૦ ચિત્રો આપવામાં આવ્યાં છે.  
એકવાર જરૂર આ પુસ્તકની એક નકલ મંગાવી  
ખાત્રી કરો.

મળવાનું ઠેકાણું:—

અડાયતા બુક ડીપો

બુકસેલર—અમદાવાદ.

---

---

ગુજરાતી ધોરણ ચોથા માટે

---

સરળ

# મુંબઈ ઈલાકો

( હિંદુસ્તાનના જ્ઞાન સંહિત )

આવૃત્તિ ત્રીજી

પાર્યામક શાળાના ધોરણ ચોથાના વિદ્યાર્થીઓ માટે આ પુસ્તક નવીન હાથથી તૈયાર કરવામાં આવ્યું છે. જમાં રંગ મે રંગી નકશાઓ આપવામાં આવ્યા છે. કેળવણી માતાએ આ પુસ્તક મંજૂર કરેલું છે.

---

મળવાનું ઠેકાણું :

ખડાયતા બુક ડીપો : અમદાવાદ.

---

---

